

వక్ర గతులు

శ్రీ మధురాంతకం రాజారాం

ఎరిష్కరింపరాని జటిలసమస్య, సరిదిద్దరాని బ్రహ్మదేవుడి పాటబాటు, బాహ్యపరిస్థితుల ప్రభావం మానవుడిలో ఎంతటి విస్మయావహమైన మార్పు తీసుక రాగలదో లోకానికి తెలివిడిజేసే నిదర్శనం—మురారి!

మురారిని గురించి ఆలోచించగూడదనీ, తలపుల్ని అతడి పైకి ప్రసరించకుండా అరికట్టాలనీ నాలో నేను బాసచేసుకున్న తర్వాత నాలుగేళ్ళ వ్యవధిలో మురారిని మరచిపోవడం అంత సులభంకాదని మాత్రం గ్రహింపగలిగాను. ఒకటి, తలకు ఏదైనా ఆఘాతంసాకి నామతి అయినా పోవాలి. రెండు, ఇప్పుడున్న పాత ఉడుపును త్యజించి ఈజీవాత్మ మరో క్రొత్తబొందెలో కై నా తరలిపోవాలి. అందాకా మురారిని గురించిన స్మృతులు మనోవిధిలో నుంచి మాసిపోవడం అసంభవం!

ఒకానొక పీడకల తాలూకు భయంకరస్మృతిలా దాదాపు ఏడేనిమిదేళ్ళనుంచీ ఈ మురారి నన్ను వెన్నాడుతూనే వున్నాడు. అతడి పిడికిట నా జీవిత రహస్యం దాగివుందని గాడు. అలాటి రహస్యా లేమున్నాయి గనుక! అతడిచేత మానవ రుధిరాన్ని ఆస్వాదించడానికి సిద్ధంగా కై జా రొకటి తళతళ మెరిసి పోతోందనీ గాడు. నిజాని కతడు నా వెంబడి పరుగెత్తి రావడమూ లేదు. కేవలం అతడిని గురించిన ఆలోచనలు, అతడికి సంబంధించిన జ్ఞాపకాలు! అవి ఈ మానవుడి మనసును ఎంతగా కల్లోలీతం చేసివేశాయి? హృదయంలో ఎట్టి బడబాగ్నిని నిక్షేపించాయి? అయ్యో, ఈ మురారి ఎవడు? వినూత్న చికిత్సావిధానాలను నోరు లేని కప్పలపైన, కుండళ్ళపైన ప్రయోగించి వాటి ఫలితాలను తెలిసికోడం ఆధునిక వైద్యవిజ్ఞానంలో ఒక పద్ధతి. ఐతే సృష్టికర్త మానవత్వంపైన చేయబూసుకున్న అద్భుతమైన ప్రయోగానికి గురైన దౌర్భాగ్యుడా ఈ మురారి!

బయట ఎండ నిప్పులు చెరిగిపోసే వైశాఖమాసపు మధ్యాహ్న వేళ. గాలికడలాడని గదిలో కూర్చుని అర్థ నిమిలిత నేత్రాలతో ఓసారి మురారి జీవితాన్ని సమీక్షించుకుంటే అదంతా నా కొక నాటకం గా మాత్రమే భాసిస్తోంది. ఇటీవల నాటకరంగంలో ఎన్నో మార్పు లొచ్చాయి. పాత్రల్ని సృష్టించి 'నువ్వు లోభివి' 'నువ్వు వేదాంతివి' 'నువ్వు ఆదర్శవాదివి' అంటూ వాటిని రంగంపైన ప్రవేశపెట్టి, ఆ తరువాత రచయిత నిర్లిప్తంగా, తటస్థుడుగా పరిణామాల్ని చూస్తూ వూరుకోడం ఆ మాధుల్లో ఒకటి. రంగంపైన పాత్రల మధ్య సమస్య తనంతటదే ఉద్భవిస్తుంది. తనంతటదే పెరుగుతుంది. సమస్యా పరిష్కారంలో మాత్రం అవసరమైతే రచయిత కలుగజేసుకుంటాడు. జగన్నాటక సూత్రధారికి గూడా ఆ పద్ధతిపైన మరులు కలిగిందేమో! సంకల్ప మాత్రంచేత ఆయన తెర తొలగించేశాడు. నాటకం ప్రారంభమైంది. ఆ నాటకంలో మురారిది కీలకపాత్ర. మిగిలిన పాత్రలన్నీ గ్రహం చుట్టూ తిరిగే ఉపగ్రహాల్లా మురారి చుట్టూ పరిభ్రమిస్తాయి.

విషాదకరమైన విషయ మేమిటంటే, మురారి నాటకంలో నేను ప్రేక్షకమాత్రుణ్ణి మాత్రమేకాను. అందులో నా పాత్ర గూడా కొంత వుంది. అదంత చెప్పకోద్దగదిగా యితరులకు గోచరింపకపోవచ్చు. చేతులు కాలినతర్వాత ఆకులుపట్టుకుని లాభంలేదు గాని, నిజానికి నే నొకప్పుడు ఆ నాటకంలో ఒక మార్పును, ఒక మలుపును సాధింపగలిగి వుండే వాణ్ణి. ఐతే ఆ మార్పుగానీ, మలుపుగానీ మురారిలో మాత్రం గాడు. చలదూర్మికా సంక్షుభితమైన సాగరాన్ని చేతులబలంతో సంతరింపగలిగినవా డెలాగైతే లేడో, అలాగే మురారిలో మార్పు సాధించగల వాడూ లోకంలో లేడు! అందుకే నా ఏడుపు మురారిని గురించికాదు! రాధని గురించి.

రాధ! రాధ నా మనసు కోక బాధ. హృదయాని కోక వ్యధ. మహోన్నత పర్యతశ్యంగం మీద నిశ్చలంగా నిలబడివున్న దేవాలయాన్ని చూచినప్పుడు రాధ నాకు జ్ఞప్తికి వస్తుంది. వినీలాకాశానికి అడ్డంగా, గభీర నిశీధసమయంలో లక్షాదిస్వలతో వెలిగిపోతున్న గాలిగోళురాన్ని చూచినప్పుడు రాధ నా తలపుల్లో ఇల్లు కట్టుకుంటుంది. అంతేమరి! ఆమె నాకు కేవలం ఒక స్మృతి. అంతకంటే మరేమీ లేదు.

ఉదయం పదిగంటలప్పుడు నాలుగురోడ్ల కూడలిలో మోపెడు పుస్తకాలను మోసుకెళ్తూ సాంబయ్య గనుక నాకు కనిపించివుండకపోతే, ఇప్పుడీ కథను పునశ్చరణ చేసుకోవలసిన అవసరం కలిగివుండేది కాదు. మార్గమధ్యంలో సాంబయ్య తారసిల్లాడు. పలకరించాను. గడచిన నాలుగేళ్ళలో జరిగిన విశేషాలను ఏకరువు పెట్టసాగాడు. నిల్చున్నదా అప్పుడప్పుడే కరిగిపోతున్న తారురోడ్డుమీద! చుట్టూరా వీస్తున్నదా వడగాలి. వింటున్నదా మురారిగాథ. ఆ గందరగోళంలో గమ్యస్థాన మేవో మరచిపోయి యింటికి తిరిగి వచ్చేశాను.

మధ్యాహ్నం పన్నెండు గంటలకల్లా మళ్ళీ సాంబయ్య ఇంటిముందర హాజరు. 'లోపలికి రా సాంబయ్యా' అంటుండగానే 'ఎందుకులే బాబూ! వెళ్ళాలి' అని చీటీ నా చేతిలోవుంచి వెనుతిరిగి రోడ్డుపైకి వెళ్లిపోయాడు. తన ముప్పైయేళ్ళ జీవితంలో మురారి మొదటిసారిగా నాకు వ్రాసిన ఉత్తరం. ఆతురతగా విప్పాను. 'సాయంత్రం నాలుగుగంటల కోసాగి నువ్వు నా రూముకు రాగలవా? నేను మూడు నెలల నుంచీ వ్రాస్తున్న పుస్తకం ఒకటి ఆపాటికి పూర్తి గావచ్చు. దాన్ని నీకు చదివి వినిపించాలనుకుంటున్నాను.'

ఇది మామూలు విషయంకాదు! మురారిని తప్పకుండా నాలుగుగంటలకు ఆ హోటలుగదిలో కలుసుకోవాలి. కానీ అంతవరకూ ఏంచేయడం? ఆహారం కనిపించగానే గొలుసులు త్రెంపుకోడానికి ప్రయత్నించే జాగిలాలకుమల్లే, ఆలోచన లన్నీ మురారిపైకే పరుగిడుతుంటే నిద్రమాత్రం ఎలా వస్తుంది?

* * *

దూర దూరంగా వుండి మా పాండురంగం బాబాయి విజ్ఞతను సరిగ్గా అవగాహన చేసుకోలేనివళ్ల

దృష్టిలో, ఆయన అప్పుడప్పుడూ కొన్ని అర్థం పర్థం లేనిపనులు చేస్తుంటాడు. కానీ ఆత్మీయుల్లో, సమీప బంధువర్గంలో ఆయన దూరదృష్టిని శంకించేవాళ్ళు చాలా తక్కువ. ఒక్కొక్క అతిశయోక్తిని సాయం తెచ్చుకోదలచుకుంటే, ఏడు ఏడాదుడల దూరంలో వుందనగానే పంచ పైకెగ్గట్టేవాటం ఆయనది! అర్థ సముపార్జనకు మానవుడు జరామరణాలు లేనివాడిలా కృషి చేయాలన్న పూనిక ఆయన జీవిత బృహత్కథలో ఎక్కడబడితే అక్కడే గోచరిస్తుంది. ఆయన చెబట్టిన న్యాయవాదవృత్తి అందుకు బాగా తోడ్పడింది. కానీ ధనార్జనకోసం ఆయన పెడత్రోవలు త్రొక్కినట్లు చెప్పడానికిమాత్రం నిదర్శనాలు లేవు. పాండురంగం బాబాయి లోకజ్ఞుడు. లోకంచేత ప్రేలేత్తిమాపించుకోకుండా బ్రతకడ మెలాగో, ఆయనకు తెలిసినట్టు మరొకరికి తెలియదు.

అలాటి పాండురంగం బాబాయి రాధకు పుట్టిన రోజు పండుగ జరుపబోతున్నాడని తెలిసినప్పుడు, నేనొక క్షణంపాటు ఆశ్చర్యంతో బిగుసుకపోయాను. రాధ పుట్టిన పదిహేనేళ్లకు ఆమె పుట్టినరోజుకు ప్రాధాన్యత నివ్వడంలో బాబాయి వుద్దేశ మేమిటి? రాధ పుట్టుకకు గూడా సార్థక్యత వుందన్న విషయాన్ని ఆయన యింతకాలానికి పసిగట్ట గలిగాడా? ఏమిటో, మొదట నాకంతా అగమ్యగోచరంగా వుండిపోయింది. ఏమైతే నాకెందుకు? రాధ పుట్టినరోజు పేరిట నాకోకపూట విందుభోజనం సమకూరింది. అదీ తోటలో, వెన్నెల్లో!

జరుగుతున్నది శరదృతువేమో, మల్లెపువ్వులాటి వెన్నెల స్పర్శకు పులకించిపోతున్న బాబాయిగారి పూలతోట ఆకాశగంగలో తనమాడి అప్పుడే గట్టెక్కుతున్న దివ్యసుందరిలా సాక్షాత్కరించింది. చెల్లక్రింద వెలుగుచీకట్ల ముగ్గుల్ని చూస్తూ కుర్చీలో కూచున్నాను. విందుకు వచ్చిన వాళ్ళిందరూ పది పన్నెండు మందికన్నా ఎక్కువలేరు. ఇంకా ఒకటి రెండు కుర్చీలు ఖాళీగానే వున్నాయి. పండుగంతా ఆమెజే అయినా రాధ ముఖంలో మాత్రం నే నాశించినంత ఉత్సాహోద్యేగాలు వుట్టిపడటం లేదు. ఎవరోగానీ చాలా శ్రద్ధ తీసుకుని ఆమెను అలంకరించినట్టున్నారు. ఆ అలంకరించిన వాళ్ళు అందమనేది బజారునుంచి యింటికి దిగుతున్నప్పుడు ముడిసరుకని భ్రమిస్తున్నారేమో

నాకు తెలియదు. నువ్వు రోజూ నీరు పెట్టు, పాడు దిద్దు, కొమ్మల్ని సాగసుగా కత్తిరించు, ఎన్ని సాబనులు చేసినా శుకపిక సైన్యంతో వసంతుడు తరలిరానిదే వనలక్ష్మికి శోభలేదు. మాడేశ్వరాధను భుజాన కూర్చోబెట్టుకుని తోటలో పనుగులు దీసిన బాల్యక్రీడ నిన్న మొన్నటిదిగానే కన్పిస్తున్నా, ఆమె కప్పుడే పదిహేనేళ్ళు గడచిపోయాయి. ఈ వయస్సులో ఆమెకు కృత్రిమాలంకారాలు అనవసరం!

నే నక్కడికి వెళ్లేసరికి 'స్విచాన్' చేయని విద్యుద్దీపంలా వున్న ఆ సమావేశంలో కొంత సంచలనం కలిగినమాట నిజమే! కాని ఖాళీగావున్న కుర్చీలు ఎవరి కోస మయితే వుండేవింటే ఉన్నాయో, వాళ్లు వచ్చే దాకా ఆ దీపం వెలిగే నూచనలు కనిపించడం లేదు. 'ఎమిట్రా బాబూ, నువ్వు ఆలస్యంగానే వచ్చావు?' అంటూ బాబాయి ఆహ్వానించాడు. 'మునుపటి మనిషా మరి, ఉద్యోగం చేస్తున్నాడు గదండీ!' అంది రాజేశ్వరి పిన్ని. 'నువ్వలా వెళ్ళేవే అమ్మా, అన్నయ్య నిక్కడ కూచోనీ' అంటూ. రాధ లేచి నిల్చోబోయింది. 'ఎందుకులే రాధా! నేనిక్కడే కూచుంటాను. ఎంతసేపు—ఓ అరగంటసేపు తతంగమే కదా' అంటూ నేను దూరంగానే కూచున్నాను. రాజేశ్వరి పిన్ని చీరచెరకులోనుంచి వస్తున్న సెంటువాసన లొక వైపున, బాబాయి చుట్టతాలూకు పొగనుబ్బు లొక వైపున, మగ్యలో వుక్కిరి బిక్కిరాతూ బోసులో తగులుకున్న లేడిపిల్లలా రాధ అదే కుర్చీలో కూలబడిపోయింది.

బాబాయి ఒక పొగచుట్టను పూర్తిగా కాల్చి నుసిచేసిన తర్వాత మరేం చేయడానికీ పాలుపోక 'టేబిల్ పైకి వంగి పిన్నివైపు చూస్తూ "గంట ఏడున్నర కావస్తోంది గదూ! అతడింకా రాలేదే" అన్నాడు.

"వస్తాడు. ఈపాటికి వస్తుంటాడు" అని భర్త గారికి భరవసాయిచ్చి "ఒక వేళ ఆ అబ్బాయి మరచిపోయాడేమోనండి" అంటూ అంతలో నిరుత్సాహ పడిపోయింది రాజేశ్వరి పిన్ని.

"ఆ రా బో తు న్న దె వ రో తెలుసుకోవచ్చా పిన్ని!" కుతూహలంతో ప్రశ్నించాను.

"చెప్పవచ్చునా, కూడదా' అన్నట్లు పిన్ని బాబాయి ముఖంలోకి చూచింది. ఆమె ఆమాయకత్వా

నికి జాలి పడుతున్నట్లు బాబాయి ఓసారి మెల్లగా నవ్వి "తినబోతూ రుచులడగడ మెందుకురా బాబూ! అతడు రాబోతున్నాడుగా! చూద్దువు గానీ వుండు" అన్నాడు.

ఆ రాబోతున్న అతిథిపట్ల బాబాయి నాలో ఉత్కంఠ రిగిలించాడని ఒప్పుకోక తప్పదు. చుట్టు పట్ల ఆకులు గలగలనున్నప్పుడు, కొమ్మలు రెపరెప లాడినప్పుడు ఆ అతిథి వచ్చేస్తున్నాడనే ఆనుకున్నాను. కాని అతడు రాలేదు. గంట ఎనిమిదయింది. మళ్ళీ పదిహేనునిమిషాలు గడచిపోయాయి. పరధ్యానంలో వుండగా చేయి ఎప్పుడు జేబులోకి పోయిందో తెలియదు. ఎప్పుడు పైకివచ్చిందో తెలియదు. తెలివి తెచ్చుకునేసరికి ప్రేళ్ళిమధ్య సిగరెట్టు నలిగిపోతోంది. బాబాయి నావైపు చూడలేదు, గనుక సరిపోయింది. ఒక వేళ చూచిగూడా చూడనట్లు నటిస్తున్నాడేమో! మనిషి గుర్రమనీ, మనసు కల్లెమనీ ఎవరో గానీ గొప్ప సత్యాన్ని సెలవిచ్చారు. ఈ కళేం రాతు స్వాధీనంలో లేనప్పుడు గుర్రం ఎప్పుడో ఒకప్పుడు కొంపముంచి తీరుతుంది. జాగ్రత్త పడడం ఎందుకైనా మంచిది. పైకిలేచి మెల్లగా పదిబారలు నడచి రావిచెట్టు వెనుక వైపున భూమిలోనుంచి పైకి లేలిన వేరువైన కూర్చుని సిగరెట్టు ముట్టించాను.

"అన్నయ్యా!"

ఉలికిపడి వెనుదిరిగి చూచాను. ఆమె రాధ. అదే చెట్టుక్రింద, యింట్లోనుంచి వినవస్తున్న రేడియోపాటకు అనుగుణంగా, చిన్నిపాదాల్లో మువ్వలు ఘుల్లుఘుల్లు మంటుండగా వచ్చిరాని నృత్యమాడిన రాధగారు! ఈమె పదిహేనేళ్ళ రాధ. గులాబీపువ్వు వన్నె పావడా కట్టుకుంది. వినీలగగనంలాంటి దావిణి వేసుకుంది. పాపటలోనుంచి వదులుపడి కురులు కొన్ని నుదుటి పైన ప్రేలాడుతున్నాయి. ఆ క్షణంలో ముగ్ధమోహన సౌందర్య మంతా మా రాధ సామ్రాజ్యనిపించింది. కానీ ఆ ముఖంలోని నిర్వేదం? ఆ నిర్వేదాన్ని ఎలా వర్ణించను!

"అదేమిటి రాధా! నువ్వు యిలా వచ్చేశావ్" అన్నాను.

"నీ కళ్ళకు కూడా నేను పెద్దదాన్నయిపోయానా అన్నయ్యా" అంటూ రాధ నాముందర నేలపైన కూర్చుంది.

“అదేమిటి రాధా! ఓరోజు నేనీ చెట్టుక్రింద నిన్ను పడవేసేశాను. జ్ఞాపకముందా? పిన్నితో చెబుతా వేమోనని భయపడ్డాను. కానీ నువు చెప్పలేదు” అన్నాను.

“అవునులే అన్నయ్యా! నువు నన్ను మోసేంత కాలం మోసావు. ఆరేణేళ్లు వచ్చేసరికి మోయలేక క్రిందపడేసేశావు. ఆ తర్వాత యిటీవలిదాకా మాట్లాడ నైనా మాట్లాడేవాడివి. ఇప్పుడు దీ కరువైపోయింది. అంతకంతకూ నువు నాకు దూరమైపోతున్నా వన్నయ్యా” అంది రాధ.

“అబ్బే, యిదంతా నీ ఊహాగానం రాధా! ఇది బ్రతుకుకదా! ఇంకా బాల్యంలో వున్నట్టే వుండా లంటే వీలవుతుందా చెప్ప” అన్నాను.

రాధ నాలుగైదు ఊణాలపాటు మానంగా వుండిపోయింది. నేలమీద వ్రేలితో గీతలు వేస్తూ తల దించుకునే “రెండు మూడు నెలలనుంచీ యింట్లో త్రొత్తగా ఓగోల ప్రారంభమైందన్నయ్యా! అతగా డెవరో నీకు తెలుసుననుకుంటాను” అంది.

సిగరెట్టు పీకను అవతలికి విసిరి “నువ్వు ‘అత గాడు’ అంటూ సర్వనామమే ఉపయోగిస్తే నాకేం తెలుస్తుంది రాధా” అన్నాను.

“అతడిపేరు మురారి!” అంది రాధ.

“మనం యిప్పుడు వేచివుండడం ఆ మురారి కోసమేనా రాధా?”

“అవును. అతడి నాన్నగారో, తాతగారో నాన్నగారి దగ్గర క్లయింటుంటు. ఆవూరికి ఈయన ఒకటి రెండుసార్లు వెళ్ళి వచ్చారట. భూమి పుత్రా, వగలూ నత్రా అంతా నాలుగైదు లక్షల ఆస్టలు. వాళ్లింట్లో ఒక పడినిండుకూ ఉంగరాళే వున్నాయట!”

మా బాబాయి దూరదృష్టి ఎంతటి తీక్షణమైందో నాకప్పుడు మాత్రమే అర్థమయింది.

ఉన్నట్టుండి రాధ తలపైకెత్తి “నా పెళ్ళికిప్పుడేం తొందరన్నయ్యా! నువ్వు నాన్నగారితో చెప్పవూ” అంది.

“ఎందుకురాధా! ఆడబిడ్డంటే అర్థమేమిటో తెలుసా? ఎక్కడ అనడానికి ‘ఏడ’ అని వున్నట్టే అక్కడ అనడానికి ‘ఆడ’ అని ఒక రూపాంతరం వుంది. ఆడబిడ్డ ఎన్నటికయినా ‘ఆడ’ బిడ్డేగానీ,

‘ఈడ’ బిడ్డమాత్రం కాదు. అంటే ఏమిటి? ఆడబిడ్డ ఎరువు సామ్యున్నమాట! మరి ఎరువుసామ్యు బరువు చేటేగదా రాధా!”

రాధ శూన్యంగా నాకళ్ళల్లోకి చూచింది. లోకంలో కనీసం ఒక్క వ్యక్తి అయినా తన హృదయాన్ని అర్థం చేసుకోవందుకు ఆమెకు ఆశాభంగం కలిగివుంటుంది. కాని, ఈ ఊణాన, నా మాపుకు, బుద్ధికి అందుబాటులో లేని ఏసుదూర సుందరసీమ లోనో స్రుమ్మరుతున్న రాధా! నేను నీ హృదయాన్ని అర్థం చేసుకోగలిగాను. తల్లినీ, తండ్రినీ, తోబుట్టువుల్నీ పుట్టి పెరిగిన పరిసరాల్నీ వదిలిపెట్టి దూరంగా వెళ్ళిపోవడానికి అవసరమైన తెగువ అప్పటికింకా నీలో ఉద్భవంకాలేదు. భర్త పరిష్కారంగాలో స్త్రీ కోసమై ప్రకృతి నిక్షేపించివున్న అనిర్వచనీయా నందానుభూతుల్నీ ను వ్యప్పటికింకా కలగనలేదు.

ఇంతలో బాబాయి పిలుపు వినిపించింది. ఆ పిలుపులో అతిథులరాక వల్ల కలిగే సంభ్రమం వ్యక్తం కాలేదు. ప్లీడరుగా బాబాయి ఓటమిని తేలిగ్గా తీసుకోడానికి అలవాటుపడిన మనిషి. అతిథులు రానందు వల్ల ఏర్పడిన మందకోడి తనాన్ని మధ్యపెట్టడం కోసం ఆయన అక్కడున్నవాళ్ళ నందరినీ తనమాటల నెల్లువలో ముంచేస్తున్నాడు.

“ముప్పైరెండులో కాబోలు, మొదటిసారిగా ఆవూరెళ్ళాను. స్టేషనుకు పన్నెండు మైళ్ల దూరంలో వుందావూరు. గవర్నరు కయినా సరే కట్టెబండి తప్పా మరొక యానసౌఖ్యంలేదు. మాకువైపులా కొండలు. మరో వైపున పంట పొలాలు. మనం కాశ్మీరాన్ని గురించి కలలుగంటుంటాం ఆ తరిగొండ ప్రాంతాన్ని ఒకసారి చూస్తేచాలు. కాశ్మీరం ఎలా వుంటుందో కొంచానికి కొంచెం వూహించుకోవచ్చు.”

బాబాయి ఓక్షణం ఆగి తనకథ పట్ల అందరూ సావధానంగా వున్నారని నిర్ధరించుకున్నతర్వాత మళ్ళీ ద్వ్యుణీకృతోత్సాహంతో ప్రారంభించాడు.

“ముక్కోణాకృతిగా వున్న కొండల కడ్డంగా వుంది నీరన్న చెరువు. చెరువుక్రింద ఒకటే ప్లాటు. మున్నూరెకరాలు. ప్లాటు ప్లాటంతా వెంకట శివయ్య గారిదే! ఇంకొకరి కక్కడ ప్రవేశంలేదు.” అని బాబాయి టేబిల్ చుట్టూ కూచున్న బంధువర్గాన్నొక

సారీ కలయజూచి “వెంకట శివయ్య గారు రెవరో మీలో చాలామందికి తెలుసు ననుకుంటాను” అన్నాడు.

వెంకట శివయ్య గారిని గురించి తెలియక పోవడం మేమిటి? ఆయన మామిడి తోపుల ప్రకృతిని గురించి బొంబాయిపల్లె మార్కెట్టులో అడగాలి. కలకండలా కంటికి తోరగించే తరిగొండ చెరకు బెల్లం నాణ్యతను గురించి మనరాసు గిడ్డంగుల్లో విచారించాలి. ఆయన వ్యవహార కాశలాన్ని గురించి తెలుసుకోవాలంటే హైకోర్టు వక్రీళ్లతో సంప్రదించాలి. కానీ యిప్పుడు బాబాయి వెంకట శివయ్య గారిని గురించి ఎందుకు చెబుతున్నట్టు?

బాబాయి కథ వేదాంతంలో పడ్డట్టుంది. “నిరుపేదలకు కుక్క మురికి సంతానం. కోటి సునానికి గొడ్డరికం. విధితలలో వున్న విచిత్రమే ఇది! వెంకట శివయ్య గారికి బిడ్డలేరు”

సమావేశంలో ఓమూల గారు కూర్చుని మనికిపాట్లు పడుతున్న వృద్ధు డొకతను, — ఆయన రాజేశ్వరి పిన్ని వైపున దగ్గరిచుట్టం “అయ్యో పాపం, ఆ శివయ్య గారు కాస్తా దాటుకుంటే ఆస్తి గతేంకావాలి?” అంటూ పరితాపాన్ని వెలిబుచ్చాడు.

“ఆ దాటుకోడం మేదో రెండేళ్ళకు ముందే జరిగి పోయింది మావయ్యా! వెంకట శివయ్య గారు ప్రస్తుతం కైలాసవాసులు” అన్నాడు బాబాయి.

“ఎవరో ప్రశ్నించారు. ఆస్తి కేసుంది? అది నిక్షేపంగా ఆయన దత్త పుత్రుడికి సంక్రమించింది”

“ఎవరు బాబాయి ఆ అదృష్టవంతుడు?” ఈ సారీ నేనే అడిగాను.

“అతడే మురారి” అన్నాడు బాబాయి.

ఒకానొక గొప్పనవలలో సుధీర్ఘమైన మొదటి ప్రకరణం చదివి ముగించినంత ‘రిలీఫ్’ కలిగింది నానుట్టుకు నాకు!

తొమ్మిది గంటల తర్వాత, ఆ భ్యాగతిని మనసు వచ్చి రాక ఆదరించే గృహిణిలా విందు భోజనం శైబిల్ వైకివచ్చింది. భోజనంతో పాటు అనుపానం గా బాబాయి మురారిని గురించి చెప్పకపోతున్నాడు. వెంకట శివయ్య గారు దత్త తీసుకునేనాటికి మురారి నాలుగేళ్ళ

వాడట. మురారికి తల్లి దండ్రులు న్నారు. మురారి మోచేతి గంజికోసం ఆశించుకుని వున్న వాళ్లందరిలోనూ ఆ తల్లి దండ్రులు ముఖ్యులు అని చమత్కరించాడు బాబాయి.

“పోనివ్వండినాన్నా! ఎంతసేపని చెబుతాడు” ఇంతసేపటికి రాధగూడా కలుగజేసుకుంది.

“లేదంటే మురారి ఆస్తి పాస్టుల సంరక్షణకోసం వెంకట శివయ్య గారు నియమించిపోయిన ధర్మకర్తలు ముగ్గురిలోనూ ఆనరసింహం ఒకడు. రెండోవాణ్ణి నేను. మూడోవాడు సాంబయ్య” అంటూ బాబాయి కథను ఒక కొలిక్కి తెచ్చేశాడు.

ఆ సాంబయ్య ఎవరో! ప్రశ్న పెదవి చివరిదాకా వచ్చింది. కానీ అడగాడానికి ధైర్యం చాలలేదు. ఆ రాత్రంతా జాగరణతోనే కాలంగడపడం నా అభిమతం కాదు.

బనా ఆరాత్రి బాబాయి దగ్గర సెలవు తీసుకోడానికి ముందుగా సంశయ నివృత్తి కోసం మరొక ప్రశ్న అడగకుండా వుండలేకపోయాను.

“ఎవరో ఈ రోజు మురారి రాకపోవడానికి కారణం మేమైవుంటుంది బాబాయి? రైలు తప్పిపోయివుండదు గదూ!”

“రైలు తప్పిపోవడం మేమిటి? అత గాడిప్పను ఈ వూళ్ళోనే వున్నాడు రా బాబూ! కాలేజీలో చదువు కుంటున్నాడు. ఇది మొదటి సంవత్సరం, నాలుగు రోజులక్రిందట తప్పక రావలసిందని హెచ్చరించి వచ్చాను గూడా! వాడికి మతిమర పెక్కువలే! మరచి పోయివుంటాడు” అన్నాడు బాబాయి.

అజీర్ణ రోగికి లభ్యమైన మధురాహారంలా రాత్రి గడవనూ గడవనూ వెన్నల మరీ ఆర్ద్రమైపోయి ముఖం మొత్తుతోంది. తిలకు రుమాలాచుట్టుకుని చల్లటి రోడ్డు పైన తూలుతూ తూలుతూ యిల్లుచేరుకు నేసరికి రాత్రి మలిజాము గూడా పూర్తి గావచ్చింది. పడక పైన పడుకో బోతుండగా ఓ చిత్రమైన ఆలోచన స్ఫురించింది. బాబాయి కుటుంబంలో ఆయింటిలో అడుగై నా పెట్టి ఎరుగని మురారి ఎంతసంచలనాన్ని కలిగించ గలిగాడు? ఆకాశాన ఎక్కడో వున్న గ్రహాలు మాన వుడి జీవితంలో ఫలాఫలాలు నిర్ణయిస్తాయని శ్రోతృతిష శాస్త్రజ్ఞులు చెబుతారు. ఈ మురారి గూడా మా

బాబాయి పాలిటికి ఓ గ్రహమై కూచున్నాడు. కానీ యిది దుష్టగ్రహమో, శుభగ్రహమో యిప్పుడిప్పుడే నిర్ధారించడం సాధ్యంకాదు. ఐనా ఒకవిషయం మాత్రం తథ్యం. బామతను దశమగ్రహ మన్నారు. ఏతద్గ్రహ వీక్షణమాత్రంచేత కుటుంబంలో కొంత ఆలజ్జడి కలగడంలో ఆశ్చర్యమేమీలేదు!

* * *

బాబాయి గారి పూలతోటలో విందు జరిగిన తరువాత ఆరు నెలలకు గానీ మురారిని కలుసుకోవడం తటస్థించి లేదు. ఆలోచన మురారిని గురించి ఓ విచిత్ర వృత్తాంతం మాత్రం వినగలిగాను. అతడిప్పుడు కాలేజీలో చదువు కోడంలేదు. ఓ రాత్రికిరాత్రే గది ఎలావుంట్ అలాగే వదిలిపెట్టి అతడు వూరికి వెళ్ళిపోయాడు. తదనంతరం పదిరోజులకు సాంబయ్య వచ్చి కాలేజీకి, హాస్టలుకూ చేరవలసిన డబ్బు ముట్టజెప్పి పరుపూట్రంకూ ఎత్తించుకుని వెళ్ళాడు.

ఈ వార్తను మొదట నా చెవికి చేరవేసింది రాధ. "కారణ మేమై వుంటుంది రాధా?" అంటూ విస్తుపోయాను. "ఏముంటుందిలే అన్నయ్యా! ఆ లెక్కరల్లు చెప్పే డేమిటో అతడి బుర్రకెక్కివుండదు" అంది రాధ.

కానీ బాబాయి వేరొక కారణం చెప్పాడు.

"వాడిండాకా చదివిందే చాలు. ఇంకా చదివి వాడా చదువుల్ని ఏంచేసుకోను! పరీక్షలు వ్రాసి పట్టాలు సంపాదించి ఉద్యోగం చేయవలసిన గ్రహచారం వాడికేముంది గనుక!" అని బాబాయి మురారి సంవత్సరాదాయం మోల కలెక్టరు జీతం రాళ్ళు ఏ పాటివో నాకు విడమరచి చెప్పడానికి ప్రయత్నించాడు.

రాజేశ్వరిపిన్ని మాత్రం తక్కువ తిన్న డేమిటి ఆమెగూడా తన వివేకం ప్రసరించినంత మేరలో మురారి పలాయనానికి ఓ కారణం ఊహించగలిగింది. "పంటకళ్ళంలో పావురంలా కాస్త కమ్మటి భోజనానికి అలవాటుపడిన కుర్రాడు. అతడి కీ హాస్టలు సాంబారు మెళుకు లేం గుచిస్తాయి పాపం!" జాలిగా అంది రాజేశ్వరిపిన్ని.

కానీ ఏనుగును గురించిన గ్రుడ్డివాళ్ళ అందనాలను అంత గ్రుడ్డిగానే విశ్వసించడానికి నాకు మనస్కరించ

లేదు. విశ్వసనీయవర్గాల్లో వాకబుచేయగా అసలు కారణ మేమిటో యాధిగా తెలిసింది.

ఉన్నట్టుండి ఎవరైనా చెబుతే ఈ కారణం నమ్మడానికి వీలుగాలేని మాటమాత్రం వాస్తవమే! కానీ యిది యథార్థం. మురారి హాస్టల్లోనుంచీ పారిపోవడానికి కారణం దయ్యాలు!

ఈ దయ్యాలు మురారిని ఎంతగా వేచుక తిన్నాయో తెలిస్తే, ఆ తరువాత ఎవరైనా సరే మురారి హాస్టల్లోనుంచి పారిపోయినందుకు సానుభూతి ప్రకటించక తప్పదు.

కట్టడాలను మినహాయించి మాస్తే మురారి చదువుకున్న కాలేజీ ఓ కీకారణ్యంలా కనిపిస్తుంది. దయ్యాల చరిత్ర తెలిసిన విజ్ఞులు అది పిశాచావాసానికి అన్ని హాంసులూ కలిగివున్న ప్రదేశమేనని యిట్టే పసికట్ట గలరు! ఐనా కాలేజీలోచేరిన ఐదారు నెలలవరకూ మురారి దయ్యాలపోరులేకుండా హాయిగానే కాలం వెళ్ళబుచ్చేశాడట! ఇంతలో ఎలా తెలిసిందోగానీ హాస్టల్లో విద్యార్థులకందరికీ మురారికి దయ్యాల మనుగడ పట్ల అదంచల విశ్వాసం వున్నట్టు తెలిసి పోయింది. బుద్ధి పుట్టాలేగానీ కాలేజీ కుర్రాళ్ళు కొమరూపులు. వాళ్ళకు మురారిని ఎడ్డించాలని బుద్ధి పుట్టింది. ఓ దయ్యం మురారి నిద్రలేచే సరికి బయట తలుపుకు గొళ్ళెం వేసేసింది! మరో దయ్యానికి రాత్రిపూట కిటికీనుండా మురారి పరుపు మీద నాలుగైదు గులక రాళ్ళు వినరడం ఓరివాజైపోయింది. ఇంకొక దయ్యం-బహుశా కామినీ పిశాచం కాబోలు-అర్ధరాత్రి వేళ మురారి గది ఎదుట వరండాలో తారట్లాడుతూ విరహగీతలు పాడింది. మురారి భయపడి పోయాడు. లోలోపలే కుమిలి పోసాగాడు. దయ్యాలు మరీ పెచ్చురేగిపోయాయి. రాత్రి పదిగంటలు అయ్యా కొకముందే అవి మురారికి గవాక్షం నుండా యింతలో ముఖం చూపించి, అంతలో చెట్ల మరుగున మటుమాయం కాసాగేయి!

ఈ విషయాన్ని రాధకు చెప్పదలచుకున్నాను. కానీ యిందువల్ల ఆ లేత ఎదలో కొంత ఆందోళన రసులు కొల్పడంకన్నా ప్రయోజన మేముంది? బాబాయితోగానీ, పిన్నితోగానీ చెప్పవచ్చు. కానీ తీరా ఈ పిశాచోదంతాన్ని బయటపెడితే బాబాయి యిదొక కట్టుకథ అని నవ్వేసినా నవ్వేయవచ్చు.

వ క్ర గ తు లు

రాజేశ్వరి పిన్ని మరికొంత దూరంపోయి నా సత్యా వ్యేషణకు జ్ఞాతిమత్సర మన్న బురఖా తగిలించినా తగిలించవచ్చు. అనువుగానిచోట మానంకన్నామించిన శరణ్యం మరొకటి లేదు!

వసంతం చివరి రోజుల్లోనో, గ్రీష్మఋతువు ప్రారంభంలోనో జ్ఞాపకం లేదు. నన్ను లోడిచ్చి బాబాయి పిన్నిని తరిగొండకు ప్రయాణంచేశాడు. అంతకు మునుపు వారం రోజు లప్పడు నరసింహం సతీసమేతంగా వచ్చి అమ్మాయిని చూచిపోవడం జరిగింది. ఇక పిన్నికి పెళ్ళి కుమారుడు నచ్చడ మొకటే తరువాయి. పాండురంగం బాబాయి మూడు రోజుల పాటు బంధు లోకాన్ని సుష్టుగా మేపి, అట్టహాసం పట్టపగలుగా పెళ్ళి జరిపెయ్యడానికి సిద్ధంగావున్నాడు.

సూర్యోదయం కాక మునుపే బయలుదేరి నప్పటికీ, సాయంత్రం నాలుగు గంటలకు గానీ ఆ వూరు చేరుకోలేక పోయాము. అర్రువాచిపోయిన ఎద్దులు చందన పరాగంలాంటి ఎర్రటి దుమ్మును గిట్టలతో ఎగ జిమ్ముకుంటూ బండిని లాక్కు పోతుండగా తరిగొండ ప్రకృతి దృశ్యాలు తెరలుతెరలుగా వెనుకబడ సాగేయి. చూచినంత మేరకు చిట్టడవి, అడవికి సరి హద్దు గీతలా నిలిచివున్న కొండలు, మగ్గ మగ్గలో బాట కడ్డంగా పాయలు పాయలుగా పారుతున్న కొండ వూట నీళ్ళు. తెల్లగా పుల్లగా దుస్తులు తొడుక్కున్న సేరానికి మమ్మల్ని విప్పారిన నయనాలతో వింతగా చూస్తూ నిలిచిపోయే పాటకజనం. ఎంత సేపయినా యివే దృశ్యాలు వివిధ రీతుల్లో కన్పించాయి. బాబాయి తరిగొండప్రాంతాన్ని చూచి కాశ్మీరాన్ని ఊహించుకో మన్నాడు. కాశ్మీరు ప్రకృతి రమణీయత ఒక చోట కామించరాని దివ్యాంగన యొక్క శరీరలావణ్యంతో ఉపమించ బడింది. మరి తరిగొండ ప్రాంతం అందంలో జబ్బుపడి లేచిన పన్నెండేళ్ల అమ్మాయి శరీర సౌష్ఠవం లాటిది. ఈ అందంలో ఆర్ద్రత లేదు!

బండి చెరువుకట్టపైన తా బేటి నడక నడుస్తుండగా మరవ కావల మర్రెచ్చెట్టు ఊడల సందుల్లో నుంచి ఆ వూరి బాహ్యస్వరూపం నయన గోచరమైంది. చుట్టూరా రెండడుగుల గోడలపైన మట్టి గొట్టుకపోయిన పూరికప్పులతో ఈ సురోమంటున్న వందలాది పాకలు, మగ్గలో నాలుగైదు పెంకుటిండ్లు, ఒక వారగా, పది గ్రామాల పాశేగాడి పాతదేవిడి లాంటి మేడ ఒకటి,

ఇవి తొలిమాపుకు కన్పించాయి. భారతజేశం పల్లెటూళ్ళ జేశం. కానీ ఏ పల్లెటూరూ నాకు తరిగొండలా కనిపించలేదు. అందులు చిరిగి నిధిలమై పోతుండగా, మగ్గ జరీపువ్వుల్లో పోగులు చారి పోతుండగా, చిక్కని సరిగతో పమిట చెరగు మాత్రం పశపశలాడిపోతున్న సిల్కు చీరలాంటిదీ వూరు!

బండి సింహద్వారాన్ని దాటి, పశువులకొట్టాల మగ్గలోనుంచి సరాసరి మేడముంగిటకే వెళ్ళి ఆగింది. అది రెండంతస్తుల మేడ, బొత్తిగా కిటికీలు లేవని చెప్ప దానికి వీలులేదు గానీ, వున్నవి గూడా గాలినీ, వెలు గునూ లోనికి పోనివ్వడం లేదు. లోపలి గదుల్లో మిట్ట మధ్యాహ్నాల్లో గూడా దీపం వెలిగించుకోవలసివస్తే, అందుకు ఆశ్చర్యపడవలసిన అవసర మేమీ వుండదు. అది హోల్ సేల్ వ్యాపారి సరుకుల్ని నిలువచేసివుంచు కోడానికై తే అద్భుతమైన కట్టడం. మానవ నివాసా నికి అదెంతవరకూ ఉపయుక్తమన్నది, ఆరోగ్య శాస్త్రాన్ని కాస్త తికమకపెట్టే విషయం!

వరండాలో మిత్రులమగ్గ కూర్చుని పేకాటలో నిమగ్నడైవున్న నరసింహం కూర్చున్నచోటునుంచి కదలకుండా సే మా రాకపట్ల పెద్ద గొంతుకతో అత్యం తానందాన్ని ప్రకటించాడు. ఎదుటివారి ఊర ఆల కై నా ఎదురుమాడకుండా ఏకధాటిగా కుశలప్రశ్నలు కురిపించిన రెండు నిమిషాలసేపట్లో అతడు రాజేశ్వరి పిన్నిని మూడుసార్లు అక్కయ్య అనీ, రెండుసార్లు వదినా అనీ సంబోధించాడు. పిన్ని ఆతడికి అక్క యినా, వదినయినా అందువల్ల కొంపమునిగే జేమీ లేదు. కాని పేకాటలో ఈ కంగారుకామయ్య గతి ఏమయ్యేట్టు?

ఇంతలో సుడిగాలిలా వచ్చి విరుచుకపడింది సుందరమ్మత్త!

సుందరమ్మను నేను అత్త అని వ్యవహరించడం ఊరికే ఉబుసుపోకకు మాత్రం కాదు. నే నెవరో పిన్ని నడిగి తెలుసుకున్న తర్వాత, మే మక్కడున్న రెండు రోజులపాటు సుందరమ్మ నన్ను సాక్షాత్తు అల్లుడిక్రిందే జమకట్టింది. ఆ సున్నితమైన పరిహాసాలు, కనిపించినప్పుడల్లా లేచినిల్చుని చెరగు సవరించుకుంటూ ముఖంలోకి సిగ్గునూ, పెదవులపైకి మందహాసాన్ని తెచ్చుకోవడంలోగల తీరు తెన్నులూ, వాటినిమాస్తుంలే ఏ యువకు డయినా సుందరమ్మత్తకు అల్లుడయ్యే అవ

కాశంకోసం ఆర్రులుచాచకమాన దసిపించింది. కాని యిందులోవున్న చిక్కల్లా ఒక్కటే! సుందరమ్మత్తకు ఒక్కగా నొక్క కూతుడు మాత్రమే వుంది. ఆమెకు పెళ్ళయి నాలుగేళ్లయింది. అప్పటినుంచీ అల్లుడు యింట్లోనే వుంటున్నాడు. అతడు విడి సమయాల్లో అల్లుడుగానూ, కలహాలా అవీ వచ్చినప్పుడు మల్లుడుగానూ ఆ యింటికి వుపకరిస్తున్నాడని ఆతర్వాత తెలిసింది.

భార్య వరండాలో అడుగు పెట్టిన మరుక్షణంలో నరసింహం పరామర్శల తుపాను హఠాత్తుగా ఆగిపోయింది. భర్తగారి సాన్నిధ్యంలో జంకుగొంకులు లేకుండా నిర్భయంగా మాట్లాడి సుందరమ్మత్త తన కా యింట్లో వున్న స్థానాన్ని మాకు వ్యక్తం చేయ దలచుకున్నదేమో, నాకు తెలియదు. కానీ ఆమె మమ్మల్ని పది నిమిషాలవరకూ అక్కడే నిలవేసినమాట మాత్రం నిజం! ఆపిమ్మట మేము ఏదై, అరవై మైళ్లు ప్రయాణం చేసివస్తున్నామన్న సంగతి ఆమెకు మెర పులా తెట్టించేమో, 'ఒరే రానుదూ! ఒసే రంగీ!" పాలూ, పండ్లు, చాపా' అంటూ గృహాంతర్భాగానికి వెళ్లిపోయింది.

రాజేశ్వరి పిన్ని సుమాకుపాటి పట్టణంలో వుట్టి అంతకంటే పెద్దనగరంలో కాపురంచేస్తున్న గృహిణి. ఆమెకు పల్లెటూళ్లు కొత్త. వంచిన నకుము పైకెత్త కుండా ఆడవాళ్లెలా కలుపుతీయగలుగుతున్నారు? కావలి లేని మిరపతోటలో దొంగ లెందుకు కాయ గూరల్ని తస్కరించడంలేదు? పల్లెటూళ్ళల్లో ఎసు బోతులకు గూడా ఈదడం నేర్పిస్తారా? ప్రోవ పాడుగునా రాజేశ్వరి పిన్ని కిలాటి విద్వారాలే కనిపించాయి. అన్నింటికన్నా ఆ రెండంతస్తుల మేడ పిన్ని పాలిటికి మయసభే అయిపోయింది. 'ఇది లైబ్రరీ ఏమో' అని ఆమె తలుపులు తెరచిన గదిలో బెల్లపు ముద్దలు కనిపించాయి. ఆమె ఉద్దేశ ప్రకారం అతిథు లెవరైనావస్తే వాళ్ళు కూచోదగిన గదిలో కత్తులూ కొడవళ్ళూ బాసలు, మోకులు కనిపించాయి. ఎవడో ఒకతలమాసిన కైయింటు తెచ్చి యింట్లో పడవేసిన రెండుమణుగుల చింతపండుతో, ఒక మాట వేరు శనగకాయలతో, బుట్టెడు మామిడిపళ్లతో తృప్తిపడ గలిగిన రాజేశ్వరిపిన్నికి ఆ యింట్లో ఒక గదినిండుకూ చింతపండ్ల కనిపించింది. హాల్లో పైకప్పు దాకా

వేర్చివున్న వేరుశనగ మాటలే వున్నాయి. మరొక చోట ఎన్నిరోజులు తిన్నా తరిగిపోనన్ని మామిడి కాయలున్నాయి. ఇక యింటికి బయట ఏ కొట్లంలో చూచినా ఎద్దులూ కోడెలూ, ఆవులూ దూడలే! ఈ 'పాడి పంటల సమ్మద్ది' అన్న డాక్యుమెంటరీ చిత్రాన్ని చూస్తూ రాజేశ్వరి పిన్ని ఒకవైపున వెరకుపడి పోతుం డగా మరోవైపున లోపలనుంచి సుందరమ్మత్త ఆమె పైకి పళ్ళెంలనిండుకూ పళ్లూ ఫలహారాలు, పుట్టలే నే, తాటినుంజలు పంపించివేస్తోంది.

నేను మాత్రం తినగలిగినంత తినిన తర్వాత ఆలో చనలో పడ్డాను. ఎంతసేపూ ఈ వార్తాచిత్రమే అయితే, యిక అసలు సినిమా ప్రారంభమయ్యే దెప్పుడు? పెద్దపెట్టున ప్రచారం జరిగి, కడకు విడుదలే గాని చిత్రంలా అయిపోతేదా ఏమిటి ఈ మురారి?

"ఎంతసేపని కూర్చుంటావు బాబూ! అలా మేడ పైకి నెళ్లి రాదూ! అబ్బాయికూడా అక్కడేవున్నాడు" సమయానికి తలుపుచాటునుంచి సుందరమ్మత్త గొంతు వినిపించింది.

బయట సూర్యాస్తమయం అయిందో, లేదో తెలియడంలేదు. కాని ఆ మేడలోపలమాత్రం అర్ధ రాత్రయినట్టుంది. గోడ తడవి చూచుకుంటూ మెల్లగా మెల్లకక్క సాగాను. సోపాన పంక్తి ఒకచోట మలుపు తిరగడంతో ద్వారం ఒకటి గొచ్చరించింది. ఆ ద్వారం హాల్లోకి తెరచుకుంటోంది. ఆ హాల్లో ఒక చీకటి గుయ్యారమే! ఓ వైపున వరుసగా మూడు గదు లున్నాయి. ఆ మూడింటిలోనూ ఒక్క గదిలోమాత్రం దీపం వెలుగుతున్నందుకు చిహ్నంగా వోరవాక్కిల్లో నుంచి సన్నసన్నగా ఒక్కొక్కొక్కొక్కొక్క ప్రస రిస్తోంది. ఆ వాకిలికి చెరువగా ఓ కుర్చీలో మోకాళ్లకు పెనవేసుకున్న చేతులపైన తలానించి ముద్దలా ముడు చుక పోయివున్న ఓ నిశ్చల మానవాకారం కనిపించింది.

రెండు నిమిషాలు వేచి చూచాను. ఆ ఆకారంలో కదలిక లేదు! మెల్లగా ఓ పొడిదిగ్గుదగ్గునూ. కుర్చీలోవున్న వ్యక్తి ఉలికిపడి "ఎవరూ?" అంటూ తలవైకెత్తాడు.

నేనెవడినో తెలియజెప్పకున్న తర్వాత లాంఛన ప్రాయంగా స్వాగతంకూడా లభ్యమైంది.

"రండి. కూచోండి!"

వ క్ర గ తు లు

హాల్లో ప్రవేశించి ఓ మంచంపైన కూర్చున్నాను. కూర్చున్న అయిదు నిమిషాలకు కుర్చీలోని వ్యక్తి మళ్ళీ ఒకసారి నోరు తెరిచాడు.

“అరగంటనే వెళ్తుంటుంది. చిన్న బాబుగారీ కోయింజక్కణ్ చేసి పడుకో బెట్టాను. నిద్రపట్టినట్టుంది. లేపమంటారా?”

“అబ్బే ఎందుకులెండి.” అని అపవారించి “ఇంతకూ ఆ జబ్బేమిటో చెప్పారుకారు” అన్నాను.

ఇంతలో గదిలోనుంచి అస్పష్టంగా ఓ ధ్వని వినిపించింది. అస్పష్టత మూలంగా అది పిలువో, లేక మూలుగో తెలుసుకోలేక పోయాను.

“లేచినట్టున్నారు. చూద్దరుగానిరండి” అంటూ సాంబయ్య— అతడు సాంబయ్యనని ఎలా వ్రాహించ గలికానో చెప్పలేను— పైకి లేచాడు.

సాదాలు తడబడ్డాయి. గదిలో అడుగు బెడు తుండగా ఎందుకోకాని ఉన్నట్టుండి గుండె ఆగిపోయి నట్టు ఫీలయ్యాను, తీరాగదిలో ప్రవేశించిన తర్వాత నా కళ్ళకో కొత్తలోకం ప్రత్యక్షమయింది.

ఆలోకంలో అయిదు బీరువాలు, ఒక పట్టె మంచం, నాలుగైదు కుర్చీలు-యింతమాత్రమున్నాయి. అవి మార్టాలుగావు, అవి సులికలుకావు, అవి తైలాలు గావు—రెండు బీరువాలను కాళీ లేకుండా ఆక్రమించు కునివున్న ఆ ఔషధాలు మానవజీవితంయొక్క క్షణ భంగురత్వాన్ని గురించి మాటిమాటికీ హెచ్చరిస్తుండగా, పాతి పుస్తకాలతో నిండివున్న మిగిలిన బీరువాల క్రీనీడక్రింద మంచంపైన తలగడకాసుకొని ఓ యిర వయ్యళ్ల యువకుడు పైకప్పుకేసి చూస్తున్నాడు. అతడు పొడుగరి. అతడు యాపవంతుడు. అతడిది తీర్చిదిద్దిన అవయవ సౌప్తవం. కానీ అతడి ముఖంలో ఏదో భ్రమ, ఏదో భయం, ఏదో భావసంఘర్షణ. అతడే మురారి!

మంచం ప్రక్కన నిల్చుని, రోగివైపు చూడుకులు నిగుడిస్తూ “ఇప్పుడెలావుంది బాబూ?” అని ప్రశ్నించాడు సాంబయ్య.

“నీరసంగావుంది, గుండెపోటు తగ్గిందిగానీ, వెన్నుపోటు బలమైనట్టుంది. ఇంతకుమునుపు ఈచేతిని పైకెత్తాలంటే సాధ్యంగాలేదు.” అన్నాడు మురారి.

సాంబయ్య చరచరా బీరువా దగ్గరికివెళ్ళి నాలు గైదు మార్టాలు ఒకటిగా కలిపి-తెన్నెతో తంగరించి

“దీన్ని పుచ్చుకోబాబూ! తెల్లవారేసరికి అన్నిపోట్లా కుదిరిపోతాయి” అన్నాడు.

మందు గొంతుకవెంబడిబారుతుండగా ఎనిమిది వంకరలు తిరిగిపోయిన మురారి ముఖాన్ని చూస్తూ అప్రయత్నంగా నిట్టూర్చాను. మింగిన మందు మళ్ళీ పైకిరాకుండా కడుపులో కాస్త స్థిమితపడిన తర్వాత మురారి నావైపోసారి చిత్రంగా చూచి, యితడెవరో చెప్పలేదే అన్నట్టు సాంబయ్యకేసి ప్రశ్నార్థకంగా చూచాడు.

నాలుగైదు పొడిమాటలతో నన్ను మురారికి పరిచయంజేసి సాంబయ్య “నిల్చుండిపోయారేం బాబూ! అలా కుర్చీలో కూచోండి” అన్నాడు.

కుర్చీని మంచం దగ్గరకు లాక్కుంటూ “సాం బయ్యగారూ! నే నొకమాటచెబుతాను. మరేమీ అనుకోరుగదా!” అన్నాడు.

“చెప్పండి” అన్నాడు సాంబయ్య.

“ఐనదానికీ, కాని దానికీ మందులు పుచ్చుకో గూడదని పెద్దపెద్ద డాక్టర్లే చెబుతారు. మందులూ, యింజక్షన్లే మనిషికి ఆరోగ్యం ప్రసాదిస్తాయనుకోవడం పొటవాటు. చల్లటి సాయంకాలం. హాయిగా పైరు పచ్చలపైన తిరిగిరావడం మంచిది కదూ! అహః మీకు తెలియదనికాదు. మాటవరుసకు చెబుతున్నాను” అన్నాను.

మురారి నా సలహాను వింటూ తెల్లవోయాడు.

“సంగతి సందర్భాలు తెలియనివాళ్ళ కలాగే తోస్తుంది.” బేసిన్లో చేతులు కడుక్కుంటూ చెప్పుకు పోసాగాడు సాంబయ్య. “దాయాదులు బాబూ దాయాదులు! ఊరినిండా వాళ్ళే! పొరుగు పచ్చగా వుంటే కళ్ళల్లో నిప్పులు పోసుకుంటారు. మీకు తెలియదు గానీ ఒక్కొక్కరివి విషపు కళ్ళు! వాళ్ళ చూపు తగిలితేచాలు. మరునాటికల్లా మనిషి కేదో ముంచుకోచ్చేస్తుందన్న మాటే! ఒకసా రేమైందో తెలుసా? దిష్టితగిలినట్టే తగిలి, ఆపైన జ్వరంవచ్చి చిన్నబాబు రెండునెలలు పడకపైనుంచి లేవలేక పోయాడు.”

దృష్టివోషం సంగతి దేవుడెరుగు! మురారి పడక పైనుంచి లేవకపోవడానికీ, ఆ గదిలోని బీరువాల్లో నెలకొనివున్న సిద్ధాషధాలకు ఏదో సంబంధం వుండి వుంటుందని నాకనుమానం కలిగింది.

“వెంకటేశ్వరయ్యగారు మురారిని నాకప్పగించి పోయారు. ఎందుకు? మురారికి తండ్రివున్నాడు. తల్లివుంది. బంధువులున్నారు. కానీ వెంకటేశ్వరయ్య గారు మురారిని నాకెందు కప్పగించారు?”

“ఎందుకోమరి! ఇది తప్పకుండా ఆలోచించ వలసిన విషయమే. నామట్టుకు నాకు ఒక దివ్యమైన కారణం తోచింది. మానవుడన్న తర్వాత వాడికెప్పుడో ఒకప్పుడు కించి దనారోగ్యం కలుగక మానదు. కానీ ఆ ఆనారోగ్యంపై పగబట్టి, అదెంతవరకూ విజృంభించగలదో పరీక్షించి, దాన్ని నిర్దాక్షిణ్యంగా చీల్చి చెండాడగల పట్టుదల ఈ లోకంలో సాంబయ్యకు తప్పా మరొకరికి లేదేమో!

“వెంకటేశ్వరయ్య గారప్పడప్పుడూ చెబుతుండే వారు. ‘ఏమి బనుకున్నావో సాంబయ్యా! కాలం బొత్తిగా చెడిపోయింది భార్య భర్తమాట వినడం లేదు. బిడ్డ తల్లిమాట వినడం లేదు. చేతిలో రూకలుంటే లోక మంతా బంధువులే! అందరూ పయోముఖ విష కుంభాలు. గోముఖ వ్యాఘ్రాలు. మురారిని నీ కప్ప గిస్తున్నాను. వాడికి తేనెపూసిన కత్తేదో, కన్నుబోయే కౌటుకేదో తెలియదు. భద్రం, జాగ్రత్త! అన్నారాయన. అంటూ కళ్లుమూసుకపోయారు. పోతేనేం! అడగండి. బుద్ధి తెలిసిన తర్వాత ఎక్కడైనా పచ్చి మంచినీళ్ళు ముట్టుకోనిచ్చానేమో మురారి నే అడగండి.”

“హే భగవాన్! ఏమిటి ఆంక్ష? ఆఖరుకు యీ మురారిని ఏం చేయదలచుకున్నావు నువ్వు! అవసరం కంటే దశాధికంగా, శతాధికంగా ఒక మానవుడికి భోగభాగ్యాలు ప్రసాదించి, అత్యవసరమైన గాలి నీళ్లపట్లగూడా వాడికి ఆంక్ష కల్పించడంలో నీ వృద్ధేశ మేమిటి!

కాదు. మళ్ళీ నేను పొణబడుతున్నాను. ఉచితానుచితాలను పాటించకుండా భగవంతుడికీ, మానవుడిబ్రతుక్కు ముడిపెట్టడం పొణబాట్లలో పెద్ద పొణబాటు. ‘ఉన్నాడు’ అన్న అంబరచుంబిత మహాపర్వతాలకుపైన, ‘లేడు’ అనే షాతాళాన్నంతు అగాధాలకు ఆవలిగట్టున ఆ భగవంతుడు వుంటే గింటే ఆయన చేసినపనల్లా ఒక్కటే! ఇంత ముడిపదార్థాన్ని సరఫరా చేశాడు. దానిలోనుంచి మురారిలాంటి

మహా త్తరశిల్పాన్ని మలచిన నిర్మాణదక్షుత సాంబయ్యది!

సందేహంలేదు. సాంబయ్య మహాశిల్పి!

ముంజేతి నగడియారం లేకపోవడం చేత ఆ గదిలో కూచున్న తర్వాత ఎంతకాలం గడిచిపోయిందో ఊహకు చిక్కలేదు. సాంబయ్యకు ప్రలంగా ఏవేవో పాతకథల్ని చెప్పుకుపోతున్నాడు. ఓసారి దగ్గరి బంధువులే వెంకటేశ్వరయ్యగారికి విషం పెట్టడానికి ప్రయత్నించడం, మరొకసారి జ్ఞాతులు శూన్యం పెట్టగా ఆయన కోకాలు, చేయి స్వాధీనం తప్పి పోవడం, అటుతర్వాత మహంకాళి ఉపాసకుడైన మంత్రాల మల్లయ్యరాక, వెయ్యిన్నీ నూటపదిహారు నిమ్మకాయలు, ఐదు నల్లమేకపోతులు, ఒక వీశె కర్పూరం వగైరా వగైరా...

అనంతమైన ఈ భయంకర గాఢకు అంతరాయం కలిగింది మురారివల్ల! అతడున్నట్టుండి మంచంపైన లేచి కూచుని పైకప్పుకేసి మాస్తూ “అదిగో, అదిగో” అన్నాడు.

“ఏమిటి, ఏమిటి?” కంగారుగా ప్రశ్నించాను.

నాప్రశ్నసంగతి ఎవరూ పట్టించుకోలేదు. సాంబయ్యమాత్రం చెవిబిగ్గి ఆలకించి ఓ నిమిషం తరువాత “అవును, అవును” అన్నాడు.

ఇదేం భాష! ఓయి భగవం...కాదు కాదు. ఇక మానసబోధకన్నా గత్యంతరం లేదు. ఓ మనసా! ఈ సాంకేతిక పరిభాషకు అర్థమేమిటి?

ఇంచుమించు అయిదునిమిషాలనేపు ఆ గదిలో దుస్సహమైన మానమే మూర్తీభవించింది. అతరువాత సాంబయ్య ఓనిట్టూర్పు విడిచి “ఊ, ఎవరికి ప్రాప్తం వుందో!” అన్నాడు.

“ఏమండీ, సాంబయ్యగారూ! చంపకుండా ఆ విషయ మేమిటో చెప్పరాదుటండీ?” ప్రాధేయపడ్డాను.

“మీకు వినిపించలేదాబాబూ అడుగులచప్పుడు” సాంబయ్య విస్మయంగా ప్రశ్నించాడు.

“అడుగుల చప్పుడా! మేడపైన ఎవరైనా తిరుగు తున్నా రేమిటి?”

“ఇదేం నిన్న మొన్నటికథా? నేనీయింట్లో గుమాస్తాగా చేరినప్పటినుంచీ వింటూనే వున్నాను.”

అంత 'సస్పెన్స్' అయినా, దానికి ఓహద్దం దాలి. చిరాకుతో "పోనీలెండి సాంబయ్యగారూ! అడేమిటో చెప్పకండి. నాకు తెలుసుకోవాలనిలేదు." అనేశాను.

విసిగించీ విసిగించీ, ఆఖరుకు సాంబయ్య అసలు విషయాన్ని చాలాచప్పగా చెప్పేశాడు.

"దానికింకేంపని! సంజచీకటి పడగానే దాబా పైన పచారులు ప్రారంభంచేస్తుంది. మరేమీకాదు. ధన పితాచందంలేండి!"

ఆరి నీతస్సాదియ్యా! ఓరిసాంబయ్యా! నువ్వు మానవమాత్రుడివి కావు. ధనపితాచాన్నికూడా ఇంట్లో వున్న జనాభాలో ఆదీ ఒకవ్యక్తిగానే కలిపి లెక్క కట్టగలిగే స్తామత మానవమాత్రుడికి వుండదు.

ఇంటికిచుట్టుపట్ల ఎక్కడో ధూమిలో నిక్షిప్తమై వున్న నిధినిసరించి చెప్పకపోసాగాడు సాంబయ్య. మేడపైన తరమా పచార్లుసలిపే ధనపితాచం ఆ నిధికి కాపుదారిగా ఉద్దేశింపబడింది! (ఉద్దేశించినవాడు సాంబయ్య అయివుంటాడని నాఅనుమానం) ఆ నిధి ఎవరికి ప్రాప్తంవుందో వాడు అటువైపు ఒంటరిగా వెళ్లినప్పుడు ఆపితాచం 'నన్ను తీసుకోవా, నన్ను తీసుకోవా' అంటుందిట. ప్రాప్తంలేనివారు ఎలాగైనా కూపీతీసి నిధిని కాజేయదలిస్తే వాడు తక్షణం మండి మసైపోతాడు. తప్పదు!

భోజనానికి రమ్మంటున్నారని పిలుపు రావడంతో నాకొగదిలోనుంచి విముక్తిలభ్యమైంది. పిలుపు తెచ్చినవాడు సుందరమ్మత్త అల్లుడు. కలుపుగోరు తనంలో అతడు అత్తగారికంటే ఏడాకులు ఎగచదివిన వాడిలా కనిపించాడు. అతడి పూర్తిపేరేమిటో నాకిప్పటికీ తెలియదు. సంగ్రహంగా అందరూ 'రాజూ' అని పిలుస్తారు. నున్నగా, గుండ్రంగా చిన్నపైజు 'కింగ్ కాంగ్'లాంటి మనిషి. ఎప్పుడో, ఏనాడో వదులు వదులుగా సిల్కుదుస్తులు వేసుకొని వీధిలో నడుస్తుండగా, ఏభావుకుడోగానీ 'ఆహా' అని ఓ 'ఎక్స్ ప్రెషన్' యిచ్చి 'అడుగో మైనర్ రాజూ' అనేశాడట! నాటంగోలే సుందరమ్మత్త అల్లుడు అతడి పరోక్షంలో బంధులోకంలోనూ, మిత్రవర్గంలోనూ ఆ బిరుద నామంతోనే వ్యవహృతుడు.

ఆరోజు రాత్రి నాతోబాటు భోజనానికి కూర్చున్నవాడు రాజు ఒక్కడే. సాంబయ్య రాత్రి

పూట భోజనం మానేసి పడేళ్ళయిందనీ, అప్పటినుంచీ పాలూ, పళ్ళూమాత్రం పుచ్చుకుంటున్నాడనీ తెలిసింది. మురారి జౌషణం నేవించాడు గనుక యిప్పుడప్పుడే భోజనానికి రాడని అతడి తరపున సాంబయ్య ఓమెమో జారీచేశాడు. సుందరమ్మత్త ఆకులు వేసివంట గదిలోకి పోగానే నేను రాజుదగ్గరికి వంగి "మరి ఈ పూట మామగారుగూడా భోజనానికి రారేమిటి?" అన్నాను.

"అంత మంచిముఖానికి అర్థశేరు కుంకమా!" రాజువిరగబడి నవ్వేశాడు. ఆనవ్వడం, నవ్వడం సుందరమ్మత్త అన్నపుసశ్చైరంతో తిరిగి వచ్చేంతవరకూ నవ్వి "విన్నావా అత్తయ్యా! మావయ్య అన్నానికి రాలేదేమని అడుగుతున్నాడు తమ్ముకు" అన్నాడు.

"ఆయనా! అప్పుడేవచ్చి భోంచేసి వెళ్ళారులే నాయనా!" అంది సుందరమ్మత్త.

"అంటే ఏమిటో తెలుసా తమ్ముడూ!" రాజు నా వీపుమీద ధంకామోగించి చెప్పసాగాడు, "మావయ్య లోపలికి రావడంగానీ, బయటికి పోవడంగానీ అంత గుట్టుదప్పుడుగా జరిగిపోయే వ్యవహార మన్నమాట! నరసింహం మావయ్యలో నరాంశం కన్నా సింహాంశమే హెచ్చు. కాదనను ఐతే? స్త్రీకి శక్తిశ్వరూపిణి అన్న ప్రసిద్ధి వచ్చింది. సుందరమ్మత్త మూలంగానేగదా! మరి ఆ ఆదిశక్తి వాహన మేమిటో నీకు తెలుసుననుకుంటాను. అంతే! శతాధిక గ్రంథ భావమెల్ల, తేటతెల్లంగా ఒకమాటలో తెలిపివేయడం మన అలవాటు."

"రాజుమాటల కేంలే నాయనా! ఇత డెప్పడూ యింతే!" ముసిముసి నవ్వులు వెదజల్లుతూఅంది సుందరమ్మత్త.

"మనలో మనమాటరా తమ్ముడూ!" మొదటి సారివేసిన అన్నం కన్నుమూసి తెరిచేలోపల ఖాళీ చేసి మళ్ళీ మాటల్లోకి దిగాడు రాజు. "అవసరమొచ్చి అడిగితే పదో, యిరవయ్యో యివ్వదని నాకూ అత్తయ్యపైన కోపమే ననుకో, కానీ ఆ కోపాన్ని అలా ప్రత్యేకంగావుంచి ఆలోచిస్తే సుందరమ్మత్త అలా వుండడమే ఎంతో బెటర్ ! లేకుంటే ఈపాటికి మావయ్యచేతికి దొరికిందల్లా పేకాలలో ధారబోసి యింటిని సర్వశూన్యంగా మిగిల్చివుండేవాడు."

“బుద్ధిమంతుడిలా మాట్లాడుతున్నాడు గానీ ఈయనగూడా ఆమామగారికి తగిన అల్లుడేలేబాబూ!” అంది రెండోసారి అన్నం వడ్డిస్తూనుందరమ్మత్త.

భోజనమైన తర్వాత రాజు యింటిముందర ఆరుబయట మంచాలు వేయించాడు. వద్దు వద్దన్నా నిర్బంధంగా తాంబూలం నమలనున్నాడు. తములం వేయనివాడిబ్రతుకు వృధా అంటూ, అందుకు ఊతగా సుమతీశతకంనుంచి ఓ పద్యం వుదహరించాడు. ఎంత సేపయినా అతడినే మాట్లాడనిచ్చి, నేను మానంగా వింటూ పూరుకోడం నామోషీ అనిపించి “ఐతే ఏం రాజూ! చూడబోతే బోలెడంత ఆస్తి. దీనిలో నీకు తృణమో, ఫణమో కలిసాచ్చే ఏర్పాటుందా లేదా” అన్నాను.

“నాకా! కలిసాచ్చే ఏర్పాటా! మామగారి వాటం చెప్పానా! ఇక అత్తయ్యవుంది. ఆమెగారికి మురారిగాక యింక నలుగురు మగబిడ్డలున్నాడు. సాంబయ్య బ్రతికివుండగా మురారిఆస్తిలో ఒక్క సెంటు నేలగానీ, ఒక్క పైసాడబ్బుగానీ వాళ్ళకు సంక్రమించదు. ఐతే వాళ్ళగతేం కావాలి? అత్తయ్యకు స్వంత భోషణంవుంది. ఈ రోజు గానుగాడి బెల్లం యింటికివస్తే మరునాటికి పదిమూటలు కనిపించవు. గరిసె అలా వుండగానే లోపలవడ్లు మటు మాయమైపోతాయి. ఈ కరిమ్రింగిన వెలగపండులో మనకు దక్కబోయే దేముంటుంది? దంచినమ్మకు బొక్కింనే ప్రాప్తి!

రాజు అల్పసంతోషి! అతడిలో దుర్గుణాలు ఏవైనా వుంటే వుండనీగాక! వాటి నన్నింటినీ త్రోసి రాజనగల నిష్కాపట్యం అతడి సొత్తు!

పడుకున్న తర్వాత అతడున్నట్టుండి అడిగాడు.

“ఏమిటా తమ్ముడా! మధ్యాహ్నం మనగా వచ్చావే! ఒరే అన్నయ్యా? ఈ యింట్లో నీపెళ్ళా మంటూ ఒకమనిషి వుండాలిగాదా! ఆవిడ కనిపించ లేదే! ఏమైందని అడిగావా?”

నిజమే! పొబబాటే! దాన్నెలా సవరించుకో వాలో నాకు చటుక్కున స్ఫురించలేదు.

“పోనీలే! నువ్వడగలేదని నేను చెప్పడం మానేస్తానేమిటి? ఆవిడ ఏడుకొండలవాడి సేవలో నిమగ్నురాలైవుంది. విడవకుండా ఓ మండలంపాటు నేవిస్తే

సంతానప్రాప్తి భాయమని ఎవరో చెప్పారట! ‘కొండగా ప్రాణేశుడుండగా యింటిలో, కొండపై దేవుని కొలుచుటేల?’ ఏల అంటే? ఎవరి పిచ్చి వాళ్ళ కానందం!”

ప్రేమనుగురించి నాటకాల్లోనూ, సినిమాల్లోనూ విని దాన్ని గురించిన పుస్తకవిజ్ఞానాన్ని కొంత ఒంట బట్టించుకున్నవాణ్ణి కావడంవల్ల పడుకోబోతూ భార్యను తలచుకుంటున్నాడు గనుక, రాజు ఆర్ధరాత్రి వరకూ నిద్రపట్టక ఆపసోపాలు పడుతూజేమో ననుకున్నాను. వెన్నెల కాస్తోంది గనుక ఆది చంద్రోపాలం భనకు కూడా చక్కటివేళ! కానీ నా ఊహలన్నింటికీ వ్యతిరేకంగా మాట్లాడుతూ, మాట్లాడుతూ వుండగానే రాజుకు నిద్రపట్టింది. కొంతసేపటికి అతడుగురక పెట్టడం విన్నాను.

ఉదయం యింటిదగ్గర బయలుదేరింది మొదలు, రాత్రి పడుకోబోయేంతవరకూ ఆరోజు ఎదురైన వ్యక్తులూ, వాళ్ళమాటలూ ప్రవర్తనా, వాళ్లనా విధంగా రూపొందించిన పరిస్థితులు వీటినిగురించి ఆలోచించే ఓపికలేక శోషిల్లి పోయిన బుర్రలో, ఏదోగభీర నిస్తబ్ధత వ్యాపించి, చివరికదే నిద్రగా పరిణమించిందేమో! లేకుంటే అది నిద్రాదేవత ఆ గమనం కోసం ఎదురుతెన్నులు చూడవలసినరాత్రి మాత్రం కాదు.

ఎలా గైతేనేం నిద్రపట్టింది. కొత్తబట్టలు వేసుకుని, వీధిలో బురదనీళ్ళలో పొర్లాడివచ్చిన కుర్రాడిని, మొదట చెడామడా చెంపలువాయించి ‘అయ్యో బిడ్డకేం తెలుస్తుందన్న జాలితో చంకకెత్తుకుని లాలించే తల్లికి మల్లే నిద్రాదేవత నన్ను తన ఒడిలోకి చేరదీసుకుని తీయగా లాలిపాడింది.

ఎంతసేపు నిద్రపోయానో తెలియదు. ఉన్నట్టుండి మేలుకున్నాను. మేలుకోగానే నా కవగతమైన విషయాలు రెండు అప్పటికి చంద్రుడస్తమించాడు. ప్రక్కన మంచంపైన రాజులేడు! పైన నెల రాజుతోబాటు, క్రింద రాజుగూడా లేక ఒంటరిగా మిగిలిపోయిననాకు ఆ చీకటిలో మేడ దానిపరిసరాల్లో వున్న చెట్లు, గోడలూ ఎన్నెన్ని రూపాలతో కనిపించాయో చెప్పలేను. దైవం, దయ్యంలాంటి అశాకిక శక్తులు వుండడంగానీ, వుండకపోవడంగానీ వేరవిషయం. అసలువిషయ మేమిటంటే వాటికన్నా,

వ క్ర గ తు లు

వాటి భావాభావాలను గురించి మానవుడి బుద్ధికి గోచరించిన కల్పనలే అతడిని ఎక్కువగా బాధిస్తున్నాయి.

ఓ రోజు తెల్లవారింది మొదలు ఎంత పటపగ్గాలు లేకుండా కాస్తుంది. సాయంత్రానికి ఎంత తగ్గి ఆకాసం నీలమీఘాచ్ఛన్నమైపోతుంది. ఐనా ఆ కల్లాడదు. ఉక్కలో ప్రపంచం ఉక్కిరి బిక్కిరై పోతుంది. ఆ తరువాత అర్ధరాత్రి కెప్పడో సన్నసన్నగా చినుకులు జారసాగి చూస్తుండగానే కుంభవర్షం ప్రారంభమైపోతుంది. ఆ రోజు నా మానసాకాశంలో అలాంటి ఫరిణామాలు కలిగాయి.

మేడమైన గదిలో ఏ భయదమైన ఊహతో గుండెలు కరిగించుకుంటున్నాడో అర్థమవుతుంది మురారి! అతణ్ణి పరి రక్షించడంకోసం ఏవిధమైన కొత్త బోను నిర్మించే ఆలోచనలో వున్నాడో సాంబయ్య! ఇంటిలోవున్న సరుకును ఒరులకంటికి తెలియకుండా బయటికి తరలించడానికి ఏకొత్తపథకాన్ని ఆలోచిస్తున్నదో సుందరమ్మత్తి! నరసింహం ఊళ్లో ఏ పూరిపాకలో కూచుని పేకాడుతున్నాడో! ఏ ఆనందాన్ని అన్వేషిస్తూ రాజు ఒకానొక రాత్రివేళ మాయమై పోయాడో?

ధగ ధగా మెరుపులు, ఫెళి ఫెళా వురుములు, జడివాన, ఝంఝామారుతం. వీటి మధ్య భూనభోంతరాలు ఘూర్లలి పోతుండగా పిడుగు గూడా పడింది.

అయ్యోరాధా! ఈయిల్లా నీ నిండు జీవితానికి విడిది? పండు వెన్నెల్లా నిన్ను ఆక్రమించు కుంటున్న యశావనసాభాగ్యం మధుర మధురంగా నువ్వు నిర్మించుకుంటున్న ఆనంద సామ్రాజ్యం ఈతరిగిండా మరుఘాముల్లో యింకిపోవని నమ్మక మేమిటి?

* * * *

గాజేశ్వరి పిన్ని తరిగింపనుంచి బోలెడు శ్రవణానంద కరమైన కబుర్లు మోసుకొచ్చింది. పెండ్లి సంబరాలన్నింటికీ నాంది వాచకంగా ఆకబుర్లతో యిల్లు యిల్లంతా మారుమోగి పోతోంది. చేష్టలుడిగి, బాబాయి ఎదుట కుర్చీలో బొమ్మలా కూచోడంకన్నా మరేమీ చేయలేక పోయాను. ద్వార బంధానికి ఆనుకుని రాజేశ్వరి పిన్ని చేతులు త్రిప్పుతూ అబ్బాయి గుణగణాల్ని గురించి అతడి ధనకనక వస్తువాహనాల్ని గురించి చెప్పుకుపోతోంది.

“బొమ్మల్లో మాణిక్యం గదండీ! ఎంత ఓర్పు, ఎంత శాంతం! అంత నెమ్మదైన కుర్రాణ్ణి నేను పుట్టించే చూచి ఎరుగననుకోండి! ఒకరితో నువ్వెంత, నేనెంత అని మాట్లాడుతాడా? తెట్టతేరకు ‘ఓ’ అని విరగబడి నవ్వుతాడా? పెదవి విప్పడమే బ్రహ్మాండం కదుటండీ! మరొకరూ, మరొకరూ అయితే తనకున్న ఆస్తిపాస్తులకు ఆకాశం కన్నా పొడుగ్గా విర్రవీగి పోయా! ఏదీ, గర్వం మచ్చుకైనా కనపడదే! అతిడలా వుండగా ఆకుర్రాడి తల్లి మాత్రం! సుందరమ్మ అంటే సుందరమ్మే కదండీ! ఆరుగురు బిడ్డలతల్లిగదా, యిప్పుడు వెళ్ళి చూడండి, యింకా వెళ్ళి అయ్యాయి కానీ అమ్మాయిలా వుంటే సరేనండి! లేకుంటే మీరు నాకే శిక్ష వేసినాసరే...”

ఉదయం పదిగంటలకన గా ప్రారంభమైన కబుర్లు! మధ్యాహ్నం పన్నెండు కావస్తోంది. “తల నొప్పిగా వుంది బాబాయ్, వెళ్ళొస్తాను” అంటూ పైకి లేచాను.

నా తలనొప్పికి కారణమేమిటో గ్రహించే స్థితిలో లేదు బాబాయి. వెళ్ళిపోవడానికి అంగీకారం నూచిస్తూ “ఆయన అన్నట్టు నీ అభిప్రాయ మేమిటో చెప్పనేలేదే!” అన్నాడు.

ఏదో అశగాలని అనుకుతున్నాడు గాకపోతే, నిజానికి బాబాయికి నా అభిప్రాయంతో అవసరం లేదు. అవసరంవున్నా, వుండకపోయినా నా అభిప్రాయాన్ని ఆయన పరిగణించడని మాత్రం నాకు బాగా తెలుసు. బాబాయి రథం నడిపిస్తున్నాడు. నేనారథాన్ని ఆపదలమకుని చక్రకాన్ని గట్టిగా పట్టుకుంటే, అది పరుగిడుతున్న ఉరవడిలో, ఎగిరి ఏను బారల దూరంలో పడతాను.

మనసు చివుక్కుమంది. “నువ్వు నన్ను తరిగింపకు పంపింది పిన్నికి దోవతోడుగా బాబాయ్! నాకర్థవ్యం నేను నిర్వర్తించాను. అంతే నాకు మరేమీ తెలియదు” అన్నాను.

అప్పటికైనా ఆయన నా అభిప్రాయ మేమిటో గ్రహించివుండవలసింది. ఊహలు, లాభం లేక పోయింది.

“నువ్వు ‘కాసాబియాంకా’ విరా బాబూ! ఎంత చెబుతే అంత! వెళ్ళిరామ్మా వెళ్ళిరా” అన్నాడు బాబాయి.

హాలుదాటి, వరండాదాటి చరచరా మెట్లుదిగి పోతున్నాను. మెట్లకు చేరువగా, మల్లెపందిరి క్రింద నిల్చుని నాకేసి అర్థరహితంగా చూస్తోంది రాధ.

అక్కడ కాసేపు ఆగి నేను రాధతో మాట్లాడ దలచుకోలేను. బాబాయి అన్న కొండరాతికి తిగిలి, ద్వీగుణీకృతంగా మళ్ళీ నావైపుకే పరావర్తనం చెందిన కోపాన్ని అన్నెంపున్నెం ఎగుగని రాధపైన చూపించదలచుకున్న కఠోరచూదయుణ్ణి నేను! నేను క్షుణ్ణుణ్ణి కాను.

తిరిగి చూడకుండా తోటలో నడిచిపోతూ "యింటికి పోతున్నాను రాధా!" అన్నాను.

"నీకు నామీదగూడా కోపంగా వుండా అన్నయ్యా!" అమాయకంగా ప్రశ్నించింది రాధ.

ముందుకు వేసిన అడుగు వెనక్కు తీసేశాను. కృత్రిమమైన కోపలాపాలతో రాధ ఎదుట నిలబడు కోడం కష్టం. ఆమె విశుద్ధ దర్పణం. ఆ దర్పణంలో నా ప్రతిబింబం కనిపించింది. నేరస్థుడికిమల్లే తల వంచుకున్నాను.

"వచ్చినప్పటినుంచీ నిన్ను చూస్తూనే వున్నా నన్నయ్యా! నీ మనసులోవున్న వుడ్డే శ మే మిటా నాన్న గారికి చెప్పలేవూ? ఏం, కొట్టి కొరతేస్తా రెమిటి?"

"....."

"పోనీ ఈ సంబంధం నీకిష్టమేనా అన్నయ్యా?"

"నా యిష్టాయిష్టా లేపాటివి రాధా? మీ నాన్న గారిసంగతి నీకు తెలియదు గనుకనా! ఆయన పట్టిన కుండేటికి ఎప్పుడూ నాలుగుకాళ్ళు లేవే!"

"పోనీ నీకెందు కిష్టంలేదో అదైనా చెప్ప గూడదా అన్నయ్యా?"

ఏం చెప్పను! ఆ వూళ్ళో చాలామంది కళ్ళు చెడ్డవనీ, దృష్టిదోషం తగిలితే ప్రాణాపాయమనీ చెప్పనా? ఆయింట్లో ధనపితాచం తిరుగుతుంటుందని చెప్పనా? ఏవిధంగా చెబుతే రాధకు సూటిగా అర్థమవుతుంది?

"నాకూ యిష్టంలేదని చెబుతా ననుకో అన్నయ్యా! ఎందుకని నాన్న గారూ, అమ్మ అడ గదూ! వాళ్ళకు నేనేనో జవాబు చెప్పాలి గదా!"

ఆ జవాబేనో నాకే అవగతం కావడంలేదు. ఇక నేను రాధకెలా వివరించను?

నా కింకాక భయంకలిగింది. ఈ వివాహాని కెలా గయినా అంతరాయం కలగా లన్నది నా అంతరాంత రాల్లోని వాంఛే కావచ్చు. కానీ ఆ అంతరాయం రాధ వల్లనే కలిగివే అందుకు బాధ్యత నానే తిమిదనే పడుతుంది. పరాధికారాన్ని పైన వేసుకోడం ప్రమాద కరం. అమాత్రం లోకజ్ఞానం చాకివాడి గాడిదకైతే లేకపోయింది. నాకెందుకు లేకపోవాలి?

"పోనివ్వరాధా! ఎలాగైనా మనం కుర్ర వాళ్ళం. మన బాగోగులు మనకంటే పెద్దవాళ్ళకే బాగా తెలుస్తాయి. మనుషుల్లో మంచివాళ్ళునల్లే చెడ్డ వాళ్ళూ వుంటారు. మళ్ళీ ఆమంచి వాళ్ళల్లో దుర్గుణ లేకాలు, చెడ్డవాళ్ళల్లో సుగుణలేకాలు వుండకపోవు. మంచిని చెడ్డనూ గిరిగీసి వేరుపరచడం అసాధ్యం. ఆడబిడ్డ అన్నతర్వాత ఎప్పుడో ఒకప్పుడు అత్తగా రింటికి వెళ్ళి అక్కడ క్రొత్తపరిస్థితుల్లో యిముడక తప్పదు."

రాధ బిత్తరపోయింది. ఏదో మాట్లాడబోయింది. పెదవులు విడివడ్డాయి. మళ్ళీ ముకుళించుకపోయాయి. రాధ ఆ విచిత్ర మానసిక పరిస్థితినుంచీ కొలుకోవడాని కింకా ఒకటి రెండు నిమిషాలు పట్టవచ్చు. ఆ వ్యవధిని సద్వినియోగం చేసుకోకపోతే నేను మరింత సందిగ్ధ కరమైన పరిణామాల్ని ఎదుర్కోక తప్పదు. ముని పంటిసో పెదవిని కొరుక్కుంటూ, చెమ్మగిల్లిన కళ్ళతో నన్ను దీనంగాచూస్తూ నిలబడివున్న రాధను ఆమె మానాని కామెను వదిలి, గిరుక్కున వెనుదిరిగి, తిరిగిచూడకుండా రివ్వున ముందుకు వెళ్ళిపోయాను.

వెళ్ళిపోతూ వూరుకున్నా నేమిటి? లో లోపలి తిరుగుబాటు ఉపశమించడానికి వీలుగా ఒకటి రెండు నూక్తుల్ని నెమరువేసుకున్నాను. నుదుటి వ్రాతను తప్పించడం ఎవరితరం? ఎవరి కర్మకు ఎవరు బాధ్యులు?

కదామరి! నేను పరాజితుడినైనా అయివుంటే చేయగలిగిం దంతా చేశాముగదా అన్న సంతృప్తి అయినా దక్కివుండేది! నేను పరిస్థితుల్ని ఎగుర్కో లేక పోయిన పలాయితుణ్ణి! పలాయితుడి ఆఖరు శిరణ్యం మెట్లవేదాంతం!

* * *

వ క్ర గ తు లు

ఉద్యోగికి దూరభూమి లేదన్నారు. దూరభూమి మాత్రం ఏమిటి? వాడికి మనసులేదు. హృదయం లేదు. వాడు మానవుడు కాదు, ఒకానొక సజీవ యంత్రం అని నిర్వచించివుంటే మరీ బాసుంజేడి. లేకుంటే రాధ పెళ్ళి యిక నెలరోజుల్లో వుందనగా నాకు రెండువందల మైళ్ళ దూరానికి 'ట్రాన్స్ ఫర్' వచ్చి పెళ్ళి సమయంలో ఓవారం రోజులు నెలవు దొరక్కపోతుందా?

నా ఆర్థిక పరిస్థితులు సహకరించినంతలో పెళ్ళి పీటలపైన రాధకు ఓచిన్న కానుక మాత్రం పంపుకోగలిగాను. అది ఓ వెండికుంకుమ భరిణ. ఒక ఫలం కుంకుమ తీస్తే అందులో సగానికి సగం కూడా భరిణలో పట్టింది కాదు. ఓ చీటివ్రాసి నాలుగువైపులా పసుపు నీళ్ళు చిలకరించి పార్సెల్లో వుంచాను. అయిదారేళ్ళ మునుపటి సంగతి. ఐదే నేం. ఆ చీటిలోని నాలుగైదు వాక్యాలూ యింకా బాగా జ్ఞాపకం.

“చెల్లీ,

నాకు తోబుట్టువులున్నారు. కానీ వాళ్ళు నాకు బుద్ధితెలియకముందే కాపు రాలకు వెళ్ళిపోయారు. అక్క చెల్లెళ్ళనిగురించి తలచుకోగానే మొట్టమొదట నాకు జ్ఞప్తికి తగిలేదానివి నువ్వు. ఇంతదూరంనుంచీ నీకీ మాంకల్య చిహ్నం కానుకగా పంపిస్తున్నాను. స్త్రీ కింతకంటే కావలిసిందేమీ లేదు.”

గంటలతరబడి ఆలోచించి వ్రాయగలిగిన ఈ వాక్యాలిన్ని ఎన్నిసార్లు చదువుకున్నానో చెప్పలేను. ఇది ఆశీర్వాచనమా? కాదే! ఇందులో ఆశీస్సులీలా మాత్రం గా నైనా ధ్వనించడం లేదే!

శుభమా అని రాధకు పెళ్ళి జరుగబోతుంటే నాకీ లేనిపోని సంశయా లెందుకు? కత్తుల బోనుల్లాంటి సంసారాల్లో ప్రవేశించి తమ నేర్పరితనంవల్ల, మాట కారితనంవల్ల, మీదుమిక్కిలి సహృదయతవల్ల గృహాన్ని స్వర్ణసీమగా మార్చుకున్న స్వయంసిద్ధులు లోకంలో ఎందరులేరు? మా రాధ వాళ్ళల్లో ఒక్కతే ఎందుకు కానూడదు?

మతిని పట్టే గతులుంటాయిన్నది ఒక ఆర్యోక్తి. మా రాధ మనసునవనీతం. ఆమె హృదయం అమృత కలశం. ఆమెకు కష్టం లెందుకువస్తాయి? రావు. రాకూడదు.

ఓ శుక్రవారం ఉదయం ఎనిమిది గంటలకు పైగా, తొమ్మిదిన్నరకు లోగా కటకలగ్నంలో రాధకు వివాహముహూర్తం. గురువారం రాత్రంతా కలలలో, కలవరాలలో గడచిపోయింది. అయిన గంటలకే పడక మీదనుంచి లేచి కూర్చున్నాను. ఈ పాటికి నలుగులు జరుగుతుంటాయి. ఇప్పుడు కంకణధారణ జరుగుతుంటుంది. ఈ క్షణంలో కాశీయాత్రకు బయలుదేరి వుంటారు. గంట ఎనిమిది కావస్తోంది. పడకపైన కూర్చుని వుంటే ముళ్ళపైన కూర్చున్నట్టుంది. లేచి చరచరా వీధిలోకి వచ్చాను. వీధి మొగసాల రామన్న కోనెల ధ్వజస్తంభంపైని చిరుగంటలు ఘుల్లుఘుల్లు మంటున్నాయి. నిదానంగా నడిస్తే ముహూర్తం దాటిపోతుందేమో! పరుగెత్తాను. తాంబూలం, పళ్లు, టెంకాయ పళ్లెరంలోవుంచి “రాధ పేరిట అర్చన జరిపించండి” అన్నాను. పూజారికి నేను అపరిచితుణ్ణి! ఆడ పేరుచెబుతున్నందుకేమో అతడు తెల్లవోతూ “ఎవరూ” అన్నాడు. ఆమెపేరు రాధ స్వామీ! మీకు తెలియకపోవచ్చు. కానీ ఎవరికి తెలియాలో వాళ్ళకు తెలిస్తే చాలు. మీరువేగం అర్చన జరిపించండి” అన్నాను.

అపనిందకు గురై, భర్తకూ బంధువులకూ దూరమై, అడవులపాలైన సీతమ్మగూడా పళ్లెరంలోని తాంబూలాన్ని మందహాసంతో స్వీకరించింది!

రోజులు దొరలిపోయాయి. మూడు-నాలుగు-ఐదారునెలలు గడిచిపోయాయి. చివరకు రాధ దగ్గరి నుంచి ఓవుత్తరం వచ్చింది.

“అన్నయ్యా! ఇదేంపూరు? వీళ్ళేం మనుషులు? ఇక్కడనే నెలా బ్రతకను?” ప్రశ్నలతో ప్రారంభమైంది ఉత్తరం. “అవన్ని ఆలా వుండగా మీ బావ మరది సంగతేమిటి? ఈయన మాట్లాడరు. నవ్వరు. కాఫీ ధైకి తీసుకెళ్తేనాకేసి, కాఫీకేసి భయంభయంగా చూచే ఈయన్ని నేనెలా అర్థం చేసుకోను?...”

ఈ కాఫీకి సంబంధించిన గొడవ రాధ వ్రాసిన రెండోవుత్తరంలో మరీ విపరీతంగా కనిపించింది. “ఓరోజేంజరిగిందో తెలుసా? కాఫీలో డిక్టాక్టన్ ఎక్కువై, చక్కెర తక్కువైంది. చేదుగా వుండేమో ఆయన రుచి చూచి గ్లాసు నలాగే తేబిలుపైన వుంచేశారు. ఆ తరువాత జరిగిన విచిత్రాన్నిగురించి ఏమని చెప్పను! ఆయనా, సాంబయ్య ఆ మిగిలిన

కాళ్ళిని ఒక పిల్లికి పోసి, గదితలుపులు గడియ వేసుకుని, ఆ పిల్లి చచ్చిపోలేదేమో అని కొంచుకుని కూచున్నారు.

“ఈ యింట్లో అన్నీ విడ్డూరాలే! ఆయన భోజనానికి క్రిందికి రాదు. పైకి తీసుకెళ్తే అన్ని పదార్థాలనూ మొదట సాంబయ్యే రుచి చూడాలి. ఎప్పుడో అన్నం పైకి ధ్యాసమల్లినప్పుడు ఆయన నాలుగు మెతుకులు కొరికి లేచిపోతుంటారు.

“అందుకని నేను పైకి వెళ్ళడం మానేస్తే అత్తగారు కోపం లేదు. ఆమె గారి బేరసారాలకు నేను ఆటంకమేమో! పైకి వెళ్లి కాసేపు నేనాయన దగ్గర కూచోవా లనుకుంటే, అది సాంబయ్య కిష్టంలేదు. ఆ ముసలాడు అరక్షణం ఆయన్ను వదిలిపెట్టడు. ఐతే నేనింక ఎక్కడికి వెళ్ళిపోను?”

“వచ్చి తీసుకెళ్ళిపోమని నాన్న గారికి ఉత్తరం వ్రాశాను. ఆ య నెప్పుడో స్తారో తెలియదు. అందాకా ఈ మనుషులతో ఎలా వేగగలనో తెలియదు. అన్నయ్యా! నాకేమీ తెలియదు. ఏం చేశానని నాకీ శిక్ష?”

మాడో వుత్తరంలో చివరిభాగం చదివితే గానీ రాధకు తోడిమానవులపట్ల, జీవితంపట్ల ఎంతటి ఏహ్య భావం కలిగిందో అర్థంకాదు.

“నాన్నగారు రాలేదు. కనీసం అమ్మయినా రాలేదు. ఎవరూ రారు. ఎవరికి వుత్తరాలు వ్రాసి మాత్రం ఏం లాభం? ఆర్చేవాళ్ళెవరు? తీర్చేవాళ్ళెవరు? సాంబయ్య చెబుతున్నట్టు లోకులంతా క్రూరులు. దుక్కార్లులు, మోసగాళ్ళు. పోనీలే అన్నయ్యా! ఏది ఎలా జరగాలని వుందో అలా జరుగుతుంది.”

అంతే! రాధదగ్గరనుంచి నాకు నాలుగో ఉత్తరం రాలేదు. దానికిబదులు ఆరు నెలల తర్వాత మందులూ, యింజక్షన్లూ తీసుకుని తక్షణం తరిగొండకు బయల్దేరి రమ్మంటూ బాబాయి దగ్గరనుంచి తెలిగ్రాం వచ్చింది.

మందులూ యింజక్షన్లూ ఎవరికి? రాధ కేమో ననుకున్నాను. కాదని తరిగొండకు వెళ్ళినతర్వాత తెలిసింది. మురారిమంచానికి మేనప్పగించి మూడు నెలల యిందన్నారు. గ్రుక్కత్తిప్పకోలేని దగ్గతో అతడు సతమతమైపోతున్నాడు. ముఖం పాలిపోయింది. కాళ్ళూ చేతులు ఈవగవులలై పోయాయి. పెదవులు నల్లబడి, బీటలు పడ్డాయి. బంధువు లందరూ మంచం

చుట్టూ మూగివున్నారు. వాళ్ళల్లో బాబాయివున్నాడు. రాజేశ్వరిపిన్నివుంది. సుందరమ్మత్త, నరసింహం మావయ్య, రాజూ, సాంబయ్య అందరూ వున్నారు. అక్కడలేనిది రాధమాత్రమే!

“రాధ ఎక్కడ బాబాయి?” కంగారుగా ప్రశ్నించాను.

బాబాయి తలపైకెత్తి నా వైపు చూచాడు. ఆయన కళ్ళల్లో నీళ్ళు గిరున తిరిగాయి.

మెట్లపైన దూకుతూ క్రిందికి దిగాను. కౌలు గాలిన పిల్లిలా యిల్లంతా కలయతిరిగాను. ఎదురైన వాళ్ల నందరినీ ‘రాధ ఎక్కడ’ అని అడిగాను. ఎవరో పుణ్యాత్ముడు దయదలచి నన్ను రాగోసం ప్రత్యేకం చబడివున్న గదిదగ్గరికి తీసుకెళ్ళాడు. మలిన వసనాలతో, మూసిన తలతో మూర్తీభవించిన అంతులేని ఆవేదనలాంటి రాధ కనిపించింది—గదిలో ఓమూలగా, గోడకంటుకుపోయి.

గుండె లవిసిపోతుండగా “యిదంతా ఏమిటి రాధా” అన్నాను.

“మరులు మందు పెట్టానుట అన్నయ్యా! మొగుణ్ణి స్వాధీనం చేసుకోడం కోసం” అంది నెమ్మదిగా రాధ.

“నువ్వా! మరులుమందు పెట్టావా?” మందులూ మాకులూ నీకేం తెలుస్తాయి రాధా?”

“నీకు తెలియదులే అన్నయ్యా! నేను మాయలాడిని. కిరాతకురాల్ని. కొంపలాల్పేయడం నాకు వెన్నతో బెట్టిన విద్య. నీకు సందేహంగావుంటే అలా వీధిలోకివెళ్ళి అడుగు. ఎవరైనా చెబుతారు.”

ఇవే రాధ జీవితంలో ఆమె నోటిగుండా వచ్చిన చివరి వాక్యాలు.

ఆరోజురాత్రి పన్నెండు గంటలకు మేడపైన ఒక్కసారి అందరూ గొల్లుమన్నారు. నేను, రాజేశ్వరి పిన్నీ పైకి వెళ్ళాము. మురారి పరిస్థితి నిజంగానే అయోమయంగా వుంది. పట్నంనుంచి వచ్చిన డాక్టరు నూగులు వేసినవాడు వేసినట్టే వున్నాడు. మురారి మూసిన కళ్ళు తెరవడంలేదు. డాక్టరు శతవిధాలా ప్రయత్నించాడు. చివరకు పెదవి విరచి “ఇక చేయగలిగిందేమీలేదని” చేతులు కడుక్కుని బయటకు వెళ్ళిపోయాడు.

కొని మురారి చనిపోలేదు. అతడికోసం వచ్చిన మృత్యుదేవత మార్గమధ్యంలో మరొకరు దొరకడంతో తృప్తిపడి వెళ్ళిపోయింది. డాక్టరు నరాల బలహీనత అన్నాడు. గుండె ఆగిపోయిందన్నాడు. ఏమైతే ఎవడికి కావాలి? ఇంక రాధలేదు. నరకంలోనుంచి ఒక జీవాత్మకు విముక్తి లభించింది. ఇంక రాధ మన కళ్ళకు కనిపించదు. ఇకమీదట రాధ కేవలం ఒక స్మృతి.

చల్లటి సాయంకాలాల్లో చెట్టాపట్టాలు వేసుకుని సరాగాలుపోతూ పేవ్ మెంటుపైన సాగిపోయే దంపతులు ఎదురౌతారు. రైలుప్రయాణాల్లో, సినిమా థియేటర్లలో, సముద్రతీరాల్లో ఒకరి ప్రక్కన ఒకరు కూచుని ఒకరి కళ్ళల్లోకి ఒకరుచూస్తూ పరవశించి పోయే భార్యాభర్తలు ప్రత్యక్షమౌతారు. మండు టెండలో రోడ్డు రోలరు లాగి శీతల తరుచ్ఛాయలో ఒకేరాతిని తలగడగా వుంచుకొని నేదదీరుతున్న ఆలు మగలు కన్పిస్తారు. దాంపత్యజీవితం ప్రసాదించే అనుపనూనందాన్ని జుబ్బన జారలాడే ఈ అసంఖ్యాక మానినీ సమాహంలో మా రాధ ఒక్క తెకాడు.

రాధ చనిపోయిన తర్వాత ఇది నాలుగో ఏడు. ఈ నాలుగేళ్ళలో మురారి ఏమయ్యాడో నేను తెలుసుకోడానికి ప్రయత్నించలేదు. పెళ్ళిళ్ళలో, పేరంటాల్లో అతడిని గురించి ప్రస్తావన వచ్చినప్పుడల్లా దూరుగా వెళ్ళిపోయాను. కానీ ఇన్నిరోజుల తర్వాత మళ్ళీ మురారిని గురించి వినక తప్పింది గాదు. వినడంతో ఏమైంది? మరి కొంతనేపటికి అతణ్ణి కలుసుకోబోతున్నాను.

* * * *

‘హోటల్ లజంత్’ మెల్లెక్కుతుండగా గంట అయిదు కొట్టింది. రెండో అంతస్తులో ఇరవై నాలుగో నంబరుగది నా గమ్యస్థానం. గది ముందర సాంబయ్య కనిపించాడు. ‘బాబు గారు స్నానానికి వెళ్లారు లోపల కూచోండి. వస్తారు’ అన్నాడు. ప్రాద్దుశ్రుంక బోతుండగా యిప్పుడేం స్నానం? బహుశా ఆవబృగ స్నానం కావచ్చు. మురారి ఏవో పుస్తకం వ్రాస్తున్నానన్నాడు. అది అయిదు గంటలకల్లా పూర్తి కావచ్చునని వ్రాశాడు. నిజానికి పుస్తకం వ్రాయడానికన్నా యజ్ఞ మేముంది?...ఈ ఆలోచనలతో గదిలో గాజుకిటికీకి దగ్గర నిల్చున్నాను. కిటికీ తెరిస్తే తోటలోనుంచి చల్లగా గాలి లోపలికి

వస్తుంది. కొని మాసివున్న కిటికీని నేనెందుకు తెరవాలి? కిటికీకి చేరువగా ఓ కుర్చీలో కూర్చున్నాను. ఆగది అంతచిన్నదీకాదు, పెద్దదికాదు. ఓవైపు బ్రంకూ, పరుపూ, వాటి కెదురుగా ఒక చిన్నమంచం, మధ్యగా ఓ రాండ్ టేబిల్, దానిచుట్టూ నాలుగైదు కుర్చీలు— ఈ ఫర్నిచరుగాదు నన్నాకర్పించింది! వీటన్నింటి పైనా చెల్లాచెదురుగా పడివున్న పుస్తకాలు. ఆ గది పుస్తకాలదుకాణంకాదు. కాదనుకోడానికి కారణం ఒక్కటే! ఆ పుస్తకాలాక పద్ధతిలోలేవు. వాటిలో ముప్పాతిక మువ్వీసం యింగ్లీషు పుస్తకాలు. అవి కథలో, కావ్యాలో, నాటకాలో ఆ విషయం అప్రస్తుతం. మున్నుండు చూపరికి కొట్టవచ్చినట్టు కనిపించేవి ఆ ముఖచిత్రాలు! ఒకచోట నగ్నసుందరి. మరొకచోట గాథాలింగనం. చేతులుపైకెత్తి నిల్చున్న ఓ దృఢకాయుడి గుండెలపైకి రివాల్యరు గురిపెడుతున్న యువతి, ప్రణయంలో తలమునకలై తన్మయావస్థలోవున్న ప్రియురాలి కంఠాన్ని రెండు చేతుల్లో నొక్కివేస్తున్న విచిత్రపేమికుడు! ఓహో! ఒకటూ, రెండూ? ఎన్నెన్ని విచిత్ర దృశ్యాలు! మళ్ళీ బొమ్మలన్నీ ఎంతో అందంగా వున్నాయి. బొమ్మల్లో చిత్రంపబడ్డవాళ్ళల్లో అనేకులు స్ఫురద్రూపులు. పాపం, వీళ్ళు హాయిగా కాపురాలుచేసుకోక ఈ ఘాతుక కృత్యాల కెందుకు పూనుకుంటున్నారు? వీళ్ళు పిచ్చివాళ్ళయివుండరు. అలా ప్రవర్తించడానికి వెనుక ఏవో కారణాలుంటాయి. అవేమిటో ఆ పుస్తకాలు తీరా మారా చదివితేగానీ బోధపడదేమో! ఆఫీసు గొడవల్లో తలమునకలై, దినపత్రిక చదవడానికే నోచుకొని నాలాటి ఉద్యోగికి యిన్ని పుస్తకాలు చదివేతీరికి ఎప్పుడు లభిస్తుంది?

మెల్లగా గదితలుపులు తెరచుకున్నాయి. మొలకొక తువ్వలుమాత్రం చుట్టుకున్న మురారి లోపలికి వచ్చాడు.

శారీరకంగా మురారిలో మార్పులేవీలేవు. ఆకళ్ళ క్రితం నేను మొదటిసారి చూచినప్పుడెలావున్నాడో, యిప్పుడూ అలాగేవున్నాడు. లేదంటే ఆ కళ్ళు మరి తేజోవిహీనంగా రూపొంది, చూపులు మందకొడిగా వున్నాయి. నన్ను చూడగానే పలకరించదలచుకున్నాడేమో, పెదవుల్లో కొంచెం కదలిక కనిపించింది. కానీ అంతలో ఆ ప్రయత్నం విరమించి నిశ్చలంగా నిల్చు

న్నాడు. సాంబయ్య పెట్టె తెరచి దుస్తులు పైకితీశాడు. మడతలు విప్పి మురారికి తగిలించాడు. ఆ తరువాత మంచంపైన పడివున్న పుస్తకాన్ని తీసి అతడిచేతి కందించాడు.

మురారి వ్రాసిముగించిన పుస్తకానికి ఉపోద్ఘాతాలు లేవు. ఆముఖాలూ, అభిప్రాయాలూ లేవు. అట్ట తెరవగానే ఊపిరి తిప్పుకోడానికి తెరపిలేకుండా కథ ప్రారంభమైపోయింది. కాళరాత్రి, కారుచీకటి 'రాజభవన్' ప్రాంగణంలో కుక్క ఆరుపులు ఆ చీకటిని, నిశ్శబ్దాన్ని చీల్చుకుని వెలువడుతున్నాయి. సరిగ్గా ఆ వేళప్పుడు పోలీసు సేషనులో టెలిఫోను గణ గణ మ్రోగింది. ఇన్స్పెక్టరు శ్రీధరం ద్వితీయ క్రమంలో రాజభవన్ సమీపించేసరికి కుక్క రక్తప్రవాహంలో తన్నుకుంటోంది. మేడలో దీపాలు వెలగడంలేదు. తలుపులు బారగిల తెరచి వున్నాయి. మెయిన్స్విచ్ చెడిపోయింది. శ్రీధరం కరదీపిక వెలిగించాడు. గోడపైన నెత్తుటిమరకలు. హాల్లో విరిగిపోయిన పూలకుండీలు, పగిలిపోయిన పటాలు... కాలం బరువుగా గడచిపోతోంది. కిటికీకి

ఆవల గాజుతలుపులపైన నీలినీడలు దట్టంగా అలముకుంటున్నాయి. మురారికథ శరవేగంతో పరుగిడుతోంది. చనిపోయింది ఓ యిరవయ్యేళ్ళ అమ్మాయి. అనుమానితులు అసంఖ్యాకులు. చిత్రమేమిటంటే ఆ అమ్మాయి తల్లి దండ్రులు గూడా ఆ అనుమానితుల్లో వున్నారు. చనిపోయిన యువతి ఇన్స్పెక్టరు శ్రీధరం ప్రియురాలు. అంశువల్ల డిటెక్టివ్ బెనర్జీ శ్రీధరాన్ని సైతం అనుమానిస్తాడు! టెలిఫోన్ మ్రోగితే భయం! తపాలావాడు 'పోస్టు' అని కేక వేస్తే భయం! ఇందరిలో నిశ్చింతగా తలపైకెత్తుకుని నడవగలిగిన మనిషి ఒక్కడూ లేడు! పొదలమాటున ముసుగుమనిషి వున్నాడేమో! కాగున వెనుకనైపున అరలో శివంపుండేమో! ఇవన్నీ భయంలో పుట్టినపాత్రలు. అనుమానాన్ని ఆహారంగా భుజించి క్షణక్షణ ప్రవర్తనానమాతున్న పాత్రలు. వెలుగునూ, వెన్నెలనూ విడిచిపెట్టి చీకటిలోకి పారిపోతున్న పాత్రలు. ఆఖరుకు ఈ పాత్ర లేమాతాయి. వాటిసంగతలావుంచండి—ఈ మురారి ఏమాతాడు!